

Sesuupuek ine pindik lo Yesus Kristus

¹ Sesuupuek ine pindik lo Yesus Kristus. Deo e tow e sunwar a tife Yesus tibom, una fanangsi re tongge na mus kia, ine sa eu fuut mung mung gii. I e sesuupuek ini tikin lo anggelo kia, se i e tuleni use kaltu na mus kia, Jon.

² Ma yau Jon, ya sesuupuek ine mara mok ya pari. Igii e sunwar ke Deo ma petpeteng ten lo Yesus Kristus.

³ Warfakausi eu ta ilo se gii ka wese e fan warwar profet gii, ma warfakausi eu ta ilo seri a ri ka ongni ma ri ka bingfamti e sa ri sam seti ilo bala, anwarow biing e sau fatat.

Are ma Fabenge ke Jon

⁴ Yau Jon, ya siisiit tif gam na baba fis na sios ailo prowins ina Eisia:

Ya nining ini gam u kepe e warfakausi ma siaro singe se e sam ta tingwa, se e ta i geinggii, ma se e amu puek, ma singre baba fis na tangwa i famu ine sia king kia,

⁵ ma singe Yesus Kristus se e sesesuupuek riis ine fan mara warwar ke Deo, ma i e ta kaltu baba tikii una matet mil kosnge minet, ma i e ta king kere fan mara king gii lo nal.

Tife se e bur kiar tikin ma kabuk faliunge kiar kosnge fan tubiil kiar tikin lo andaku,

⁶ ma i e sam touf kiar usi ini kiar u efefe tiim tura ilo bala kepmale kia ma kiar ka ta fam pris

una faim singe Deo ma Tamow. Mara finaswen ma rawas e ta ke Deo tibom, bingne bingne. E tikin.

⁷ Par! Iya ka puek ilo bala fan aumbalbal ma mara matmatang kaltu riu tiin pari. Seri ming a ri ka taba riu pari.

Ma tongge nano tinglo nal riu teng anwarow lo i.

Yow, mok gii eu puek! E tikin.

⁸ Deo Taufi e war aregii, “Ya na Alfa ma ya na Omega*, se e sam ta tingwa, se e ta i geinggii, se e amu puek, ma se e Rawas Tikin.”

Numbiil ke Jon

⁹ Yau Jon, ya na tualikmi ma kiar tiim lo kiar ilo bala mafet ke Kristus ma ilo kepmale kia ma ilo bala sinang na ti rawas una kepe e mafet ususi e titinge lo Yesus. Ya ta ulo rerek ulo bit Patmos, anwarow ya sam sesngeni e sunwar ke Deo ma ya ka sesuupuek ine Yesus.

¹⁰ Lo biing ke Taufi, Tangwa Riis e fafonsi yau ma ya ka ongni e neng e angkiimkiim u nami yau, dungow e ngo are ampung,

¹¹ ma ka war aregii, “Siit famti e mara mok o pari ilo ti buk ma o ku tuleni tifle baba fis na sios gii: Neng ina Efeses, neng ina Simerna, neng ina Pergamum, neng ina Taiyataira, neng ina Sardis, neng ina Filadelfia ma neng ina Laodisia.”

¹² Ya ka matet ya ka didiu una par ini se e gongon sing yau. Biing ya didiu, ya pari e baba

* **1:8 1:8** Alfa e ta tofnge lo matana buk kere fang Grik ma Omega e ta rorop lo.

fis na sung kalut na titi singre fan lam, ri gow lo gol,

¹³ ma ulo falifu lo ri, ya pari e neng e ngo are Sikow e Kaltu. I e los lo kolos e tapak ma ka soksokman ine aneueu ri gow lo gol.

¹⁴ Ololow e murmur are ololon sipsip murmur ma e murmur tikin are tom pambalbal e murmur tikin, ma wan mata ka karkaref are iif.

¹⁵ Ung kekow e soksok are bras ri tunu ilo bala iif bakir. Ma angkiimkiim aiya e ngur are dungow e dan e suu.

¹⁶ Ulo galun limow miil, i e kepe e baba fis na angkeltot, ma bainat ine wan ngisow nano e faen tikin e suu tinglo ngusu. Ma mata e fufuf are pisii e pal ten tikin.

¹⁷ Biing ya pari, ya luutuf ulo fow e ungkekow areini ya sau met. Kala i ka tow e galun limow miil ulo yau ma ka war, "Mangena soke. Ya na Tofnge ma ya na Rorop.

¹⁸ Ma yau tibom e ta se e liuliu. Ya sau met. Safle par! Ya sam liu ma ya sam liuliu aregii bingne bingne. Ma ming, ya puse lo fang ki lo minet ma tinglo male kere fan minet.

¹⁹ "Iya, o samusu siitufu e fan sa o sau pari, fan sa eu fuut geinggii ma fan sa e amu puek.

²⁰ Pindik lo baba fis na angkeltot a o ka pari ulo galun limang miil ma baba fis na sung kalut ri gow lo gol una titi singre fan lam, i gii: Baba fis na angkeltot e ta fan anggelo† tinglo baba fis na sios, ma baba fis na sung kalut ri gow lo gol una titi singre fan lam e ta baba fis na sios.

† 1:20 1:20 Sunwar gii "anggelo" e ta tinglo kinen Grik. Ma pimpiku gii "anunune".

2

Sunwar tife Sios ina Efeses

¹ “Siisiit aregii tife anggelo tinglo sios ina Efeses:

Igii e fan warwar ke se a ka kepe e baba fis na angkeltot ine galun limow miil ma ka fes falifu ine baba fis na sung kalut ri gow lo gol una titi singre fan lam.

² Ya parfat lo sa gam sam gow ma are gam sau faim tuntun ma are gam sam ti rawas lo biing gam kepe e mafet. Ya parfat ini gam tibi arare re tongge saksak, ma ini gam sam tof re fa a ri ka peteng ini ri na fan apostel, sakle ri tibi ta fan apostel tikin, ma gam sau parfaiiim ri ini ri na tongge na gurgurum.

³ Gam sam ta ulo bala fan mafet nafow e asang, safle gam ti rawas ma gam tibi fomain.

⁴ Safle e su tikii mok yau war fuunfuun lo gam tura igii: Gam am tibi fanangsi e sinang na fabur aregii gam kabuk gowgow famu.

⁵ Sagif famila e konona kiiskiiis gam sam ta ulo ma gam ka luut. Sangikis ma gam ku gow mil e fan mok lewa gam kabuk gowgow famu. Ma le gam ku tibi sangikis, yau sa la usi gam ya ku sa tii ine sung kalut na titi singe lam kemi tinglo tafu.

⁶ Safle konona sinang gam gow e ngo aregii, gam isa e fan sinang kere tongge ri usi e fam fabenge ke Nikolas, iya yau ming ya ka isa.

⁷ Se a ka mel e ambalbalu, tafu ku ongni e sa Tangwa Riis e peteng ini tife fan sios. Tife se a ku titinge ku la muut lo rorop, yau a-uu lo

una en tinglo kalut na ninliu, a ka ta ilo bala paradaes ke Deo.

Sunwar tife Sios ina Simerna

⁸ “Siisiit aregii tife angelo tinglo sios ina Simerna:

Igii e fan warwar singe se a, ka ta Tofnge ma Rorop, se e sau met ma kabuk liu mil.

⁹ Ya parfat lo fan ongker gam kepe ulo bala fan mafet e kep gam. Ma ya parfat ini gau melmel sasngal, safle gam ta tongge tuba mel! Ya parfat lo sunwar na fotpuris a tongge gii ri ka peteng ini ri na fan Juda ri gow usi kemi, safle e tibi ta ini ri na fan Juda tikin. Ri ta galung kaltu ke Satan.

¹⁰ Mangena soke una kepe e sese fan mafet a ka rong una puek talo gam. Ya peteng tif gam, Satan eu tafu e fa lo gam ilo rerek una tof gam, ma gam ku kepe mafet lo sak riu tow tif gam ku muut lo tikii sangful na biing. Ma le ku ta ini riu paketmet i gam, gam samusu ti rawas lo titinge, ma ya ku tow e at king na ninliu tif gam.

¹¹ Se a ka mel e ambalbalu, tafu ku ongni e sa Tangwa Riis e peteng ini tife fan sios. Tife se a ku titinge ku la muut lo rorop, minet baba e u e tibi fasi sekit una bero ini.

Sunwar tife Sios ina Pergamum

¹² “Siisiit aregii tife angelo tinglo sios ina Pergamum:

Igii e fan warwar singe se a, ine bainat wan ngisow nano ru faen tikin i singi.

¹³ Ya parfat ini gau melmel iya. Ma sia king ke Satan e ta i ailo male a gam ka melmel ilo. Safle lo biing ri paketmet ine Antipas ulo bala siti kemi, se e sesesuupuek i yau, gam tibi alau fofosi e asang, gam ti rawas tikin ulo. Ma siti a, satan e melmel ilo.

¹⁴ Safle borom puis mok yau war fuunfuun lo gam tura igii: E mel e tongge aina balmi ri biing famti e fam fabenge ke Balam, se e fabenge singe Balak una lam re fan Israel una gow e tubiil tikin lo sinang na eni e fan tuan ri fafen ini tifle fan deo gurgurum ma tikin lo sinang na faet fafalek.

¹⁵ Lo tikii sal fa lo gau ming, ri bingfamti e fam fabenge kere fan Nikolas.

¹⁶ Ilea, gam samusu sangikis, ma le ku tam, eu tibi baf ma ya ku sa la usi gam ya ku sa fapaket tura ri ine bainat gii ka ta ngusung.

¹⁷ Se a ka mel e ambalbalu, tafu ku ongni e sa Tangwa Riis e peteng ini tifle fan sios. Tife se a ku titinge ku la muut lo rorop, yau feni ine ti fanenger lo mana gii ka fifinuf iwa. Yau tow ming e ti fumfat murmur tifi ine ti as fuu yau seti ilo, ma eu tek tikas ming eu parfat lo as a, safle kalu a tibom.

Sunwar tife Sios ina Taiyataira

¹⁸ “Siisiit aregii tife anggelo tinglo sios ina Taiyataira:

Igii e fan warwar ke Sikow e Deo, se wan mata e karkaref are iif ma ung kekow e ngo are bras ri asi ka bilimlim.

¹⁹ Ya parfat lo sa gam sam gow, sinang na fabur ma titinge kemi, fam faules kemi ma are gam ti rawas ilo bala fan mafet e puek talo gam. Ma ya parfat ini gii, gam sam la tereruf sekit ine lewa famu.

²⁰ Safle yau war fuunfuun lo gam tura sangsang e ngo aregii: Gam a-uu lo fefin gii Jesebel, se e bou peteng ini i na profet. Safle i e fabenge saksak singre tongge na mus kiang ri ka kaulek ilo bala sinang na faet fafalek ma ri ka eni e fan tuan ri fafen ini tifre fan deo gurgurum.

²¹ Ya sam tow e biing tifi una sangikis kosnge fan sinang saksak i e gowgow, safle i e guuluung.

²² Iya, ya ku faluutngeni ilo ngiin ine ti anminse bakir, ma ya ku gorot re tongge a ri ka gow e ansinang na faet falek tura ri ku kepe singmat na ongker, le ri ku tibi sangikis kosnge fan ninis kia.

²³ Yau pete metmet ire berberat kia, usi ini fan mara sios riu parfat ini ya ta se a ka parpar sekit ilo bala busbusa re tongge ma ilo bala sinsinangu ri. Ma yau tow e fimfiil ke tikii neng tikii neng lo gam, ususi e fan sinang kia.

²⁴ Safle gii yau war sing gam na tongge nano aina Taiyataira, a gam ka tibi usi e fam fabenge ke Jesebel ma gam ka tibi fes ilo fan sinang a ri ka fotngi ini fam pindik ke Satan aregii, 'Ya mu tibi tow ming e tikas ti mafet tif gam,

²⁵ safle gam u su bingfamti e fan sa a gam kabuk mel lo, ku muut yau puek.'

²⁶ Tife se a ku titinge ma ku usi e fam fabur kiang ku la muut lo rorop, yau tow e rawas ma

- mia una efe lo re an mara fufunmat,
27 'I eu efe rawas lo ri ine tungkan ri gow lo aen
ma ku fis berbereng fafalek iri,
are ton sospen ri binga lo nal.'
E buk su ngo ming aregii Tabuung kabuk tow e
rawas ma miang.
28 Ma ming yau tow e anmatlien tifi.
29 Se a ka mel e ambalbalu, tafu ku ongni e sa
Tangwa Riis e peteng ini tife fan sios.

3

Sunwar tife Sios ina Sardis

- 1 "Siisiit aregii tife angelo tinglo sios ina Sardis:

Igii e fan warwar ke se a ka mel lo baba fis
na tangwa ke Deo ma ka puse lo baba fis na
angkeltot. Ya parfat lo sa gam sam gow: Tongge
ri peteng ini gam liuliu, sakle gam sau met.

2 Kuuf! Faraungeni mil e sa a ka ta iwa, a
kabuk rong una met, le ya sau parufu ini fam
faim kemi e tifik rop na mata e Deo kiang.

3 Ilea, sagif famila e fan sa gam sam kepe ma
gam kabuk ongni. Bingfamti ma sangikis. Sakle,
le gam ku tibi kuuf, yau sa la usi gam are kaltu
na kinkinau, ma gam ku tibi parfat ini nangis yau
puek usi gam.

4 Sakle e mel e borom puis lo gam na tongge
aina Sardis, ri tifik wile du ini e fam pilpiliis
keri. Riu fes tiim tura yau, ri ku pilpiliis ine fan
mok murmur, le ri riis.

5 Se a ku titinge ku la muut lo rorop, i eu ngo
are ri, i eu los lo fan mok murmur. Yau tibi siufu e

asow tinglo bala buk na ninliu, e tam sekit. Safle yau sesuupuek ine e asow na mata e Tabuung tura fan anggelo kia.

⁶ Se a ka mel e ambalbalu, tafu ku ongni e sa Tangwa Riis e peteng ini tifle fan sios.

Sunwar tife Sios ina Filadelfia

⁷ “Siisiit aregii tife anggelo tinglo sios ina Filadelfia:

Igii e fan warwar ke se e tarawen ma e tikin. I e puse lo ki ke Dewit. Sa a i kabuk ipki, e tek tikas sekit ek fasi una batu, ma sa a i kabuk batu, e tek tikas sekit ek fasi una ipki.

⁸ Ya parfat lo sa gam sam gow: Par, ya sam ipiikufu e neng e matangkon i famu i gam, iya ka tek tikas ek fasi una batu. Ya parfat ini e mel e boron rawas kemi, safle aiwa gau bingfamti e kek sunwar ma gam ka tibi alau fofosi e asang.

⁹ Par! Yau tungen re tongge tinglo galung kaltu ke satan, ri ku sa luut pukungkek ilo fow e kekekmi ma ri ku sesuupuek ini ya sau bur gam. Tongge a ri peteng ini ri na fan Juda, sakle e tam, ri na tongge na gurgurum.

¹⁰ Ma singi gam sau bingfamti e fam fatungen kiang ini gam u ti rawas ulo bala fan mafet gam sam kepe tura balamas, gii, yau subuk fakale lo gam kosnge bengu e falam a, ku puek talo nal kiruur gii una tof re tongge nano tinglo.

¹¹ E tibi baf ma ya ku puek. Bingfamti e sa gam mel lo, usi ini eu tek tikas eu kepe e at king kemi.

¹² Se a ku titinge ku la muut lo rorop, yau feti ku ta tu na lifam fel lo Felun Nining Bakir ke Deo kiang. Ma i e amu tibi fasi sekit una mu suu mil kosnge fel a. Yau seti e asow e Deo kiang tura asow e siti ke Deo kiang ilo i. Iye Jerusalem fuu a ku pu tinglo balambat, singe Deo kiang; ma yau seti ming e asang fuu, ilo i.

¹³ Se a ka mel e ambalbalu, tafu ku ongni e sa Tangwa Riis e peteng ini tifle fan sios.

Sunwar tife Sios ina Laodisia

¹⁴ “Siisiit aregii tife anggelo tinglo sios ina Laodisia:

Igii e fan warwar ke Amen, i e ta se e ususi tikin e fan warwar kia ma e petpeteng tikin lo biing i e sesesuupuek ine Deo, ma i e ta warow e mara mok Deo e lamlames makrau ini.

¹⁵ Ya parfat lo sa gam sam gow: Ya parfat ini gam tibi mair ma gam tibi tuntun, ya bura ini gam gi ta tikas lo ru, eu ta ini mair tam tuntun.

¹⁶ Ma anwarow gam sau maf, gam tibi tuntun ma gam tibi mair, fatat ma ya ku kanusuf i gam tinglo ngusung.

¹⁷ Gau peteng ini, ‘Ya na kaltu tuba mel, ya sau foreufu e mara tubang, ma ya am tibi pospos use ti mok.’ Safle gam tibi parfailmi ini melmel kemi e sak sekit, e fasi ini tongge riu tengis gam, gam sasngal, gau baf ma gam ka biilbiil.

¹⁸ Ya peteng fate gam ini gam ku feli e gol ri sam tunu lo iif una fakalkaliisngeni, sing yau, usi ini gam u fasi una puek ku ta tongge tuba mel. Ma ku mel e fang kolos murmur kemi una los, usi ini

gam u fasi una kaleni e an maiyai lo fam biilbiil lo gam. Ma gam ku feli e ti marasin lo an matsak una tow ilo matmatmi, usi ini gam u fasi una par.

¹⁹ Tongge a ya ka bur ri, ya fasi una peteng riis na matri ma una fariis ri. Iya, gam samusu sangsang rawas una sangikis.

²⁰ Par! Yau gii ilo matangkon, ya ka tuk-tukeni. Le tikas ku ongni e angkiimkiim aiyang ma ku ipki e matangkon, yau kaulek ya ku la en tura, ma i ku en tura yau.

²¹ Tife se a ku titinge ku la muut lo rorop, yau a-uu lo una kiis tura yau ilo sia king kiang, e su ngo ming are ya sam titinge ka la muut lo rorop, ya ka kiis tura Tabuung ulo sia king kia.

²² Se a ka mel e ambalbalu, tafu ku ongni e sa Tangwa Riis e peteng ini tife fan sios."

4

Sia King ilo Balambat

¹ Wimi ine parpar gii, ya pari e neng e matangkon e titi ma e ipiik ulo balambat. Ma angkiimkiim lewa ya kabuk ongni famu e gon sing yau are ampung e war, "Kaneke wagii, ya ku fanangsi o ine sa e amu fuut."

² Ma saupesak Tangwa Riis e fafonsi yau, ma u famu i yau, ya pari e neng e sia king ulo balambat, ma e mel e neng e kiiskiis ulo.

³ Ma kaltu a ka kiiskiis ulo, parpar lo e ngo are tom fat ri fotngi ini jaspa ma are tom fat buulum ri fotngi ini rubi. Ma ansolang e lifti e sia king a, ansolang a e par are fat ri fotngi ini emerel.

⁴ Ma sia king a, e u e sangful ma e fet na neng e sia king ming ri lifti, ma e u e sangful ma e fet na kaltu bakir na famfamu ri kiiskiis ulo fan sia king a. Ri los lo fang kolos murmur ma e mel e fan at king ri gow lo gol e ta ulo pakpaklu ri. ⁵ Ma tinglo sia king a, e pilpil ma e uunguung are ampararak. Ma u famu ine sia king a, e mel e baba fis na lam ri fufuf. Ma baba fis na lam a, ri ta baba fis na tangwa ke Deo.

⁶ Ma ming, u famu ine sia king a, e mel e mok e ngo are balang kasap e par are galas, ma e ten are kristel.

Ulo balan tinow ma liflifti e sia king a, e mel e fet e mok ri liuliu. Matmat ri e fawetu e fofori, i famu ma i mi.

⁷ Mok baba tikii e liuliu e par are laiyon, neng baba e u e par are buulumakau, neng baba e tuul mata e par are tong kaltu, ma neng baba e fet e par are manlam e ofofof lala.

⁸ Tikii neng tikii neng lo baba fet na mok a ka liuliu a, e on e papa-u ma matmat ri e fawetu kiruur e papa-u ri ma e ta ulo pikliu e papa-u ri ma ulo poktow e papa-u ri. Siat ma panambiing ri tibi manau una war aregii,

“Riis, Riis, Riis, e ta Deo Taufi e Rawas Sekit,
se e sam ta tingwa, se e ta i geinggii, ma se e
amu puek.”

⁹ Biing baba fet na mok a ri ka liuliu a ri tow e finaswen, nawen ma katfariis tifi e se a ka kiiskiis ilo sia king ma se e melmel bingne bingne,

¹⁰ e u e sangful ma e fet na kaltu bakir a, ri luut

pu u famu ine neng a ka kiiskiis ilo sia king, ma ri ku nining singi e se, e melmel bingne bingne. Riu fafen ine fan at king ari i famu ine sia king, ma ri ku war aregii,

11 “O fasi sekit, Taufi kemem ma Deo kemem, una kepe e nawen, ninatke ma rawas, le o sam lamlames makrau ine mara mok ma lo keu fabur, o sau fafuutngeri gii ri ka melmel.”

5

Sikuang Sipsip ma Buk

¹ Wimi ya ka pari e buk ine fan siisiit ulo bala ma ulo poktow ma ri bulut famti ine baba fis na ambulbulut, ulo galun limow miil e se, e kiiskiis ulo sia king. ² Ma ya ka pari e neng e angelo rawas e tautau bakir aregii, “Se e riis ku fasi una kepiufu e fam bulbulut gii ma ku ipki e buk gii?”

³ Sakle e tek tikas ilo balambat, tam ilo nal, tam ilo pikliu e nal, e fasi una ipki e buk a, tam ini una par ming ilo bala.

⁴ Ya kam teng ma ya kam teng, anwarow ri tibi sikseni e tikas e riis ku fasi una ipki e buk a, tam una par ming ilo bala.

⁵ Kala, neng lo re fan angelo na famfamu ka war sing yau, “Mangena teng! Par, Laiyon tinglo matambia a Juda, An tuksiu e Dewit, i e sam kulfi e mara mok. I e fasi una kepiufu e baba fis na ambulbulut ma ku ipki e buk a.”

⁶ Kala, ya ka pari e Sikuan Sipsip e par areini ri sau paketmet ini. I e titi ulo falifu lo sia king ma

baba fet na mok a ri ka liuliu ma fan angelo na famfamu ri lifti. Sikuan Sipsip a e mel e baba fis na kom lo ma baba fis na anmata, iya ka ta baba fis na tangwa ke Deo, lewa kabuk tule ri, ri ka la wilo an mara male gii lo nal.

⁷ Sikuan Sipsip a, e la ka la kepe e buk a tinglo galun limow miil e se e kiiskiis ulo sia king.

⁸ Ma biing i e sam kepe e buk a, baba fet mok a ri ka liuliu ma e u e sangful ma e fet na angelo na famfamu ri por na nawen singe Sikuan Sipsip a. Tikii neng tikii neng lo ri e mel e gita kia ma tikii neng tikii neng lo ri, e mel e boul kia ri gow lo gol ine insens e fuun ulo bala. Ma insens a e ta fan nining kere tongge ke Deo. ⁹ Ma ri ka seke e neng e seksek fuu aregii,

“O tibom o riis una kepe e buk
ma una kepiufu e fam bulbulut lo,
anwarow ri sau paketmet i o,
ma ine andakum, o sau fiil familre tongge
una ta ri mil tife Deo,
tongge tinglo mara funmat, ma mara kinen,
ma mara matmatang ge, ma mara kaontri.
¹⁰ O sam gau ri ini ri ku efefe tiim tura o ilo bala
kepmale kiam ma ri ku ta fam pris una
faim singe Deo kiar,
ma ri ku efe are fang king ilo nal.”

¹¹ Wimi ya ka par ma ya ka ongni e fang kiimkiim are fan angelo fuunfuun. Wewes lo ri e par areini mar na amfor na mar ma mar. Ri lifti e sia king ma fan mok liuliu tiim tura fan angelo na famfamu.

12 Ri tautau bakir aregii,

“Sikuan Sipsip gii ri kabuk paketmet ini,
i e riis fasi una kepe muimel ma tuba ma
atausimale ma rawas ma matlawen ma
nawen ma katfariis!”

13 Kala ya ka ongni e mara lamlames makrau
ilo balambat ma ilo nal, ilo pikliu e nal ma ilo
balang kasap ma fan mara mok nano a ka ta ilo
ri, ri tautau aregii,

“Katfariis ma matlawen ma nawen ma muimel
tife se a ka kiiskiis ilo sia king
ma tife Sikuan Sipsip, bingne, bingne!”

14 Baba fet na mok liuliu a, ri war aregii, “E tikin,”
ma fan anggelo na famfamu a, ri ka por na nawen
ma ri ka nining.

6

*Sikuan Sipsip e kepiufu e on e ambulbulut tinglo
buk*

¹ Ya pari e Sikuan Sipsip ma ka kepiufu e neng
baba tikii lo baba fis na ambulbulut a. Ma ya ka
ongni e tikii neng lo e baba fet e mok a ri ka liuliu
a e war aregii, “Kasa!” Ma angkiimkiim aiya e ngo
are ampararak,

² Ya au par, ya ka pari e os murmur! Kaltu e
kiis ulo, i e kepe e wan ma ri faloski ine at king
ulo paklu. I e filau lo os a ka la are kaltu e kulfi e
fapaket ma una la kulfi.

³ Biing Sikuan Sipsip e kepiufu e ambulbulut baba e u, ya ongni e neng baba e u lo re fet mok a ka liuliu e war, “Kasa!”

⁴ Kala neng e os ming ka suu, i e buulbuulum. Kaltu e kiis ulo, ri tow e rawas tifi una tii ine sinang na balamaris tinglo nal ma ku gau re tongge ri ku fafapaket met faliu. I, ri tow e singmat na bainat tifi.

⁵ Biing Sikuan Sipsip e kepiufu e ambulbulut baba e tuul, ya ongni e neng baba e tuul lo fet mok a ri ka liuliu a e war, “Kasa!” Ya par ma ya ka pari e os mikiit. Kaltu e kiis ulo, sikel e ta ulo limow.

⁶ Ma ya ka ongni e dungow e neng e angkiimkiim una balre fet mok a ri ka liuliu a, e war aregii, “Fimfiil lo tikii biing, e su fasi una feli e tikii kilo na wit, ma fimfiil lo tikii biing, e fasi ming una feli e tuul e kilo na bali, sakle mangena bero ine fan wel olif ma fan waen.”

⁷ Biing Sikuan Sipsip e kepiufu e ambulbulut baba e fet, ya ongni e neng baba e fet lo fet mok a ri ka liuliu e war, “Kasa!”

⁸ Ya au par ma ya ka pari e os e pi-iif. Kaltu e kiis ulo, asow gii Minet, ma male kere fan minet e su mimi lala sekit nami. Ri tow e muimel tif ru una efe lo tikii galu lo e fet e galu lo nal una paketmet iri ine bainat, biis bakir, fan minse bakir ma ming ine fan man rokai tinglo nal.

⁹ Biing Sikuan Sipsip e kepiufu e ambulbulut baba e lim, ya pari e tangtangwa re tongge ulo pikliu e altar. Tongge a ri sau paketmet iri, anwarow lo sunwar ke Deo ma lo sesuupek keri, ri sagisu gowgow.

¹⁰ Tongge a ri tautau bakir aregii, “Tau fi muim e mel sekit, tarawen ma tikin, eu bi ta wi nangis ma o kamu anganggon singre tongge tinglo nal ma o ku kokos singri lo dadakumem?”

¹¹ Kala, ri ka tow e fang kolos murmur tapak tife tikii neng tikii neng lo ri, ma ri ka peteng tifri ini riu bi nene balik ming, ku muut wewes lo re tongge na mus taltalu ri, tanga tualik ri ma tanga fefnelik ri, tongge ri paketmet iri are ri, eu bi la fawet.

¹² Biing Sikuan Sipsip e kepiufu e ambulbulut baba e on, ya parpar, ma gii, singmat na anggi e puek, ma pisii ka ikis ka la mikiit are ton sun laplap mikiit ri gow lo ololon me, ma funiil ka ikis ka la buulbuulum kiruur are dadak.

¹³ Ma fang keltot ulo batsok ri ka rufpu talo nal are firfiram fik kif bakir e beleufufu.

¹⁴ Ma batsok ka pipis mil are tom pam pepa ri sulfua, ma mara pakpaklun male ma mara bit ka tam iri tinglo taftafu ri.

¹⁵ Kala fang king tinglo nal, ge lamlam, fang kepten kere fan soldia, tongge tuba mel, tongge rawas, ma mara tongge, fa ri ta tongge na faim fofoes ma fa ri tibi ta tongge na faim fofoes, ri nano ri la keskum ulo balbalamfam, ulo bala fatfat tinglo fam pakpaklun male.

¹⁶ Ri ka tau singre fam pakpaklun male ma fatfat a, aregii, “Luut talo kemem, o ku finuf kemem kosnge anmata e se e kiiskis ilo sia king ma kosngi e balasak ke Sikuan Sipsip!

¹⁷ Le biing bakir lo singmat na balasak ke ru e sau puek, ma se gii ku fasi una liu?”

7

*Ri tow e panta tifre tikii atis ma e fet e sangful
ma e fet na mar na kalu*

¹ Wimi ine mok gii, ya pari e baba fet na angelo ri titi ulo matmatow e fet matanen lo nal gii. Ri kaleni e fet matanen a, usi ini e tek ti kif eu irir ilo nal, tam ilo balam kasap, tam ilo ti au.

² Kala ya ka pari e nenge angelo ming, e kanek tinglo galu u weng, i e puse lo panta a Deo se e liuliu. I e tau bakir tikin singre baba fet na angelo a Deo kabuk tow e rawas tifri una bero ine nal ma balang kasap aregii,

³ “Gau mangena saupe una bero ine nal, tam balang kasap, tam fan tenau, ku muut kemem u tow e panta a Deo kiar ilo matmatre tongge na mus kia.”

⁴ Wimi ya ka ongni e wewes lo seri a ri kabuk tow e panta ulo ri: tikii atis ma e fet e sangful ma e fet na mar tinglo an mara fufunmat ina Israel.

⁵ Tinglo funmat a Juda, ri tow e panta ulo tikii sangful ma e u na mar na kalu,
tinglo fu a Ruben, tikii sangful ma e u na mar na kalu,
tinglo fu a Gat, tikii sangful ma e u na mar na kalu,

⁶ tinglo fu a Aser, tikii sangful ma e u na mar na kalu,
tinglo fu a Naptali, tikii sangful ma e u na mar na kalu,
tinglo fu a Manase, tikii sangful ma e u na mar na kalu,

⁷ tinglo fu a Simion, tikii sangful ma e u na mar na kalту,
tinglo fu a Lewi, tikii sangful ma e u na mar na kalту,
tinglo fu a Isakar, tikii sangful ma e u na mar na kalту,
⁸ tinglo fu a Sebulon, tikii sangful ma e u na mar na kalту,
tinglo fu a Josef, tikii sangful ma e u na mar na kalту ma
tinglo fu a Benjamin, tikii sangful ma e u na mar na kalту.

Singmat na galung kalту ri katfarsi e Deo

⁹ Wimi ine parpar a, ya au pari e singmat na galung kalту, e tek tikas ek fasi una wes ri. Ri ta tinglo mara kaontri, mara funmat, mara matmatang ge, ma mara kinen, ri fafatie u famu ine sia king ma u famu ine Sikuan Sipsip. Ri los lo fang kolos tapak murmur ma ri ka puspuse lo teltelem baibai,

¹⁰ ma ri ka tautau bakir tikin aregii,

“Faliunge e puek singe Deo kiar,
se e kiiskiis ilo sia king,
ma singe Sikuan Sipsip.”

¹¹ Fan mara angghelo ri fafatie liflifti e sia king, liflifti e fan angghelo na famfamu ma liflifti e baba fet na mok a ri ka liuliu, ri tiin luut pukungkek tura matmatri ulo nal, u famu ine sia king ma ri ka nining lo Deo,

¹² aregii,

“E tikin! Katfariis, nawen, atausimale, aro, mat-lawen, muimel ma rawas
eu la tife Deo kiar bingne bingne, E tikin.”

¹³ Kala, neng lo re fan anggelo na famfamu ka gatom yau, “Ming, o parfat ini Tongge gii ri ka los lo fang kolos tapak murmur gii, e ta seri, ma ri la ting iya?”

¹⁴ Ya ka koso aregii, “Kaltu Bakir, o parfat.”

Ma i ka war, “Tongge gii, ri ta tongge lewa ri kabuk ta ulo bala singmat na balasak ke Deo ma tongge na matamfais ri kabuk bero iri, safle ri tibi luut. Ri sam gua e fang kolos keru ka la murmur ine andaku e Sikuan Sipsip.

¹⁵ Iya,

ri ka ti u famu ine sia king ke Deo

ma ri ka faim lotu singi lo ansiat ma ampanambiing ilo bala Felun Nining Bakir
kia.

Ma i, se e kiiskiis ilo sia king,
eu ta fel e luuk ri.

¹⁶ Ri amu tibi biis mil,

ri amu tibi metdan mil,

pisii e amu tibi tun ri,

tam ti antuntunow e ti neng e mok tuntun
ming.

¹⁷ Le Sikuan Sipsip ilo falifu lo sia king

eu efe lo ri are efefe kere fan sipsip;

i eu famu iri wilo anmatan dan na ninliu.

Ma Deo ku siufu e mara dardarun matri
tinglo matmatri.”

8

Sikuang Sipsip e kepiufu e ambulbulut baba e fis

¹ Biing Sikuang Sipsip e kepiufu e ambulbulut baba e fis, e la tek ngongo lo balambat, lo borom pan sumbiing.

² Ma ya ka pari e baba fis na anggelo, seri sagisu titi i famu ine Deo. Deo ka temnge ri ine baba fis na ampung.

³ Neng e anggelo e kepe e pelet ri gow lo gol una siisiing fan insens, e puek ka sa ti ulo fow e altar. I, ri tow e fan insens fuunfuun tikin tifi una fafen ini, tiim tura fan nining kere tongge nano ke Deo, ilo poktow e altar i famu ine sia king. Altar a, ri gow lo gol.

⁴ Ampuatu e insens tiim tura fan nining kere tongge ke Deo, e puat kanek u famu ine Deo tinglo limow e anggelo a.

⁵ Kala anggelo a ka kepe e pelet na insens a, ka sengi e iif tinglo altar ulo ma ka baspu ini use nal; ma male ka parpararak, ma ka ngurngur, ma ka pilpil ma ka gigi.

Baba fis na ampung

⁶ Kala baba fis na anggelo a ri ka puse lo baba fis na ampung, ri ka fagati ri una pung ri.

⁷ Biing anggelo baba tikii e punga e fa kia, bat ais ma iif ru fasole tura dadak e puek ma ri ka baspu ini ulo nal. Ma iif ka eni e tikii galu lo e tuul e galu lo nal. Iif a e eni e tikii galu lo e tuul e galun tenau tinglo nal, ma ka en tekeni ming e fang garas makrau nano.

⁸ Wimi anggelo baba e u ka punga e fa kia, ma ri ka bas ini e mok e ngo are paklunmale bakir iif e furfurat ulo ka la luut una kasap. Ma tikii galu lo e tuul e galung kasap ka ikis ka la ta dadak.

⁹ Ma tikii galu lo tuul galun mok liuliu tingna kasap ri ka famete, ma tikii galu lo tuul galun sip ming, ka tam iri sekit.

¹⁰ Kala anggelo baba e tuul ka punga e fa kia, ma singmat na angkeltot e furfurat are ton sutlam, ka luut tinglo batsok talo tikii galu lo tuul galun dan ma tikii galu lo tuul galun matan dan.

¹¹ Asow e angkeltot a gii, Mafi tikin. Fan dan ma fan matmatan dan a angkeltot ka luut talo ri, ri la mafi tikin ma tongge fuunfuun ri in lo ri, ri famete singri.

¹² Anggelo baba e fet ka punga e fa kia, ma ri ka bero ine tikii galu lo tuul galu lo pisii, tikii galu lo tuul galu lo funiil, ma tikii galu lo tuul galu lo fang keltot, usi ini tikii neng tikii neng e galu lo ri tuul, riu ikis ri ku or. Ma e tek ti anten lo tikii galu lo tuul galu lo siat, ma e su ngo aiya ming use tikii galu lo tuul galu lo panambiing.

¹³ Biing ya alalal, ya ongni e neng e manlam e ofofof uiyat, e war bakir aregii, "Kiskam! Kiskam! Kiskam tikin singre tongge tinglo nal. Anwarow lo dungow e fam pung gii ka fatfatat ma neng e tuul anggelo, ri tuul ku punga!"

9

¹ Anggelo baba e lim ka punga e fa kia, ma ya ka pari e angkeltot e sam luut tinglo batsok talo nal. Angkeltot a, Deo e tow e ki lo ampolo e tek ti muut lo tifi.

² Biing i e ipki e ampolo e tek ti muut lo, ampuat e puat kanek tinglo are ampuatu e singmat na waran iif tuntun. Pisii ma batsok ru par bau singe ampuat tinglo ampolo a.

³ Ma fang ko ri ka suu tinglo ampuat a ri ka pu ulo nal, ma ri ka tow e matan rawas kere fam bowangwang tinglo nal tifri. ⁴ Ri peteng tifri ini riu tibi bero ine fang garas tinglo nal, tam ine fan sum ma fan tenau, safle ini riu su bero ire tongge a ka tek ti panta a Deo ilo matmatri.

⁵ Ri tibi a-uu lo ri una paketmet ine tikas, safle ini riu su tow e ongker tifri ku muut lo e lim e funiil. Ma ongker ri kepe e ngo are kerker lo bowangwang lo biing e fapaket.

⁶ Ilo bala fam biing a, tongge riu sik ine minet, sakle riu tibi sikseni; riu bura tikin una met, safle minet eu finngeri.

⁷ Fang ko a ri par are fan os ri fagati ri una la wilo fapaket. Ulo pakpaklu ri, ri los lo fan mok e ngo are fan at king ri gow lo gol, ma matmatri ka ngo are matmatre tongge.

⁸ Olol ri e tapak ka par are olol re gelefin, ma ngisngisri ka ngo are ngisngisan laiyan.

⁹ Ri mel e fang kolos na fafapaket e ngo are fang kolos na fafapaket ri gow lo aen, ma dungow e fam papa-u ri e ngo are dungow e fan os fuunfuun ma fang karis ri fafes wilo fapaket bakir.

¹⁰ Kuku ri e mel e fan iu ulo are fam bowangwang, ma e mel e rawas ulo una tow e ongker tifre tongge ku muut lo e lim e funiil.

¹¹ King ker i e ta anggelo tinglo bala ampolo e tek ti muut lo. Asow tinglo kinen Ibru

gii, Abadon, ma tinglo kinen Grik gii, Apolion (pimpiku gii, “Kaltu na berbero”).

¹² Kiskam baba tikii e sam la; safle e u e neng aiwa una mu puek.

¹³ Anggelo baba e on ka punga e fa kia, ma ya ka ongni e angkiimkiim e puek falifu ini e fet e kom na isa e altar ri gow lo gol u famu ine Deo.

¹⁴ I ka peteng tife anggelo baba e on, se ampung u singi aregii, “Pikufu e amfinau a tinglo baba fet na anggelo a ri ka ta ilo rerek ilo dan bakir Yufreitis.”

¹⁵ Ma baba fet na anggelo a ri kabuk fagatiuf ri una nene-i e anmatam pisii, biing, funiil, ma matamfaim, ri ka kepuh ri una paketmet ire tikii galu lo tuul galun tongge tinglo nal.

¹⁶ Tongge nano na fapaket lo fan os ri wes ri ka puek are eu e atis na milien. Ya ongen ri fotngi.

¹⁷ Fan os ma tongge una kiis ma fesi e fan os a ya pari ulo numbiil kiang ri par aregii: Fang kolos kapa keru e par buuluum tikin, makrau ma pilpil are fat ri fotngi ini salfa. Pakpaklu re fan os a ri ngo are pakpaklu re fan laiyon. Iif, ampuat, ma fam fulful ri ofof suu tinglo ngusngusri.

¹⁸ Tikii galu lo tuul galun tongge ri ka met singi e tuul mok saksak gii, fam fulful, iif, ma ampuat gii ka suu tinglo ngusngusri.

¹⁹ Rawas keru e fan os a e ta ilo ngusngusri ma kukuri: anwarow, kukuri e ngo are fan sii, e mel e pakpaklu e fasi una bero i re tongge.

²⁰ Galu lo re tongge a gii fan mok saksak a ka tibi paketmet iri, ri tifik iksi e sinangu ri tinglo fan mus na lim ri tibom. Ri tifik manau una nining singi e fan tangwaner ma singe fan deo gurgurum

ri gow lo gol, silwa, bras, fatfat ma fang kalut. Fan deo a ri tibi fasi una par tam una ong tam una fes.

²¹ Tongge gii, ri tibi iksi e fan sinsinanguri una paketmet i re tongge, ri gow e fan bilbilse saksak, sinang na faet fafalek, ma sinang na kinkinau.

10

Neng e anggelo e puse lo neng e borom buk

¹ Wimi ya ka pari e neng e anggelo e mel e mia e pu tinglo balambat. I e afti e fow ine pambalbal ma ansolang e ta uiyat ine paklu. Mata e soksok are pisii ma ungkekow a ka ngo are tu iif e sok lo.

² Anggelo a e puse lo neng e borom buk ulo limow ma buk a e ipiik. I e ti ine galung kekow miil ulo balang kasap ma galung kekow kais ulo nal,

³ ma ka tau rawas sak are laiyan e kaung bakir. Biing i e tau, dungow e baba fis na ampararak ri fagon.

⁴ Ma biing e fis e ampararak a ri sau fagon tikii, ya sangfi una seti e fang gongon keru ma ya ka su ongni e angkiimkiim e sa la tinglo balambat e war aregii, "On su sagif famti are pindik borong a baba fis na ampararak gii ri peteng ini. Ou tibi siit famti."

⁵ Anggelo gii ya ka pari e ti ulo balang kasap ma ulo nal, i e sangau ine galun limow miil wilo balambat.

⁶ Ma i ka peteng tikiin lo asow e Deo gii ka melmel bingne bingne, i e bilseni e nal ma balambat ma balang kasap, ma mara mok nano tinglo ri, ma ka war, "E amu tek ti liiliit!

⁷ Sakle lo fam biing gii anggelo baba e fis ku rong una pung a e ampung ma mok borong lewa Deo ka bur gow eu fuut, ususi e sunwar pepe famu i e tow tifre tongge na mus kia fam profet.”

⁸ Wimi angkiimkiim ya sam ongni tinglo bal-ambat e war mil sing yau aregii, “La kepe e borom buk e ipiik ilo limow e anggelo, se a ka ti ilo poktow e kasap ma ilo poktow e nal.”

⁹ Ya ka la usi e anggelo a ma ya ka gatmo ine borom buk a. I ka war sing yau, “Kepe o ku eni. Anmafi eu bero ine balam, sakle ‘ilo ngusum eu tiif are ani.’ ”

¹⁰ Ya ka kepe e borom buk a tinglo limow e anggelo a, ya ka eni. E tiif sak are ani ulo ngusung, sakle lo biing ya sam eni anmafi lo ka bero ine balang.

¹¹ Wimi ri ka war sing yau, “O samusu la sesngeni mil e sunwar lo warwar profet lo re tongge fuunfuun, lo fang kaontri fuunfuun, lo fang kinen fuunfuun, ma lo re fang king fuunfuun.”

11

¹ Ri tow e rula tif yau, una maku e fan mok. Ma Deo ka war sing yau aregii, “La maku e Felun Nining Bakir ke Deo ma altar ma wes re tongge ri nining ailo bala.

² Safle o tibi maku e male tiim ilo galu ina male gii ka lifti e fel ke Deo. Mele maku, anwarow ri sam tow tifre fan Jentael. Riu pii taftafngi e siti tarawen a, lo e fet e sangful ma e u na funiil.

³ Ma yau tow e rawas tifre ung kaltu kiang gii, ru ku sesuupuek ini e sunwar kiang lo tikii mar

ma e u e atis ma e on e sangful na biing. Ru los lo kolos na fatengis.”

⁴ Igii, e ung kalut olif ma e u e salu e un lam ru titi u famu ini e Taufi tinglo nal.

⁵ Le se a, ka bur bero iru, lo re tongge na matamfais keru, iif eu suu tinglo ngusngusru ku sok lo ri. Igii, e sal, le tikas ka bala bero iru, i eu met aregii.

⁶ Ung kaltu gii, e mel e rawas keru una puse pat-pat lo batsok, usi eu tibi luut e bat lo pansumbiing gii, ru ka sesesngeni e sunwar ke Deo. Ma ru mel e rawas una iksi e dan, ku ta dadak. Ma una tuleni e fan mara matmatan mafet e sak wilo nal, lo biing ru bura ini eu fuut.

⁷ Biing ruw rorop una sesngeni e sunwar, man rokai, le ka suu tinglo ampolo e tek ti muut lo, eu paket ru, eu kulef ru ma eu paketmet iru.

⁸ Pinumforu eu ngo ilo sal ilo bala siti bakir Jerusalem — ri fotngi ini Sodom ma Ijip, are tintof Jerusalem — ma wa, Taufi keru ming ri tutfamti ulo aupaket.

⁹ Lo e tuul e biing ma su, tongge tinglo mara matmatang ge, mara funmat, mara kinen ma mara kaontri, riu pari e pinumforu ma riu guu-luung una of ru.

¹⁰ Tongge gii, ri ka melmel ilo nal, riu terterer nafow ru, ri ku tiim ma fefeal nafow ung kaltu gii ru sau met, ma riu tow e fam presen tife tikii neng tikii neng lo ri, anwarow um profet gii, ru tow e ongker bakir sak tifre tongge, seri melmel ulo nal.

¹¹ Safle wimi ini e tuul e biing ma su lo neng e biing, angkif lo ninliu e puek singi e Deo e kaulek ulo ru, ru ti sekit ine kekekru. Ma tongge ri par ru lo pansumbiing a, ri la soke sak.

¹² Ma ru ka ongni e angkiimkiim e tau bakir tikin tinglo balambat aregii, “Kasa wagii wiyat.” Ma ru ka kanek wilo balambat lo pambalbal. Lo pansumbiing a, tongge gii ri ka isis ru, ri pari e sa e puek lo ru.

¹³ Lo pansumbiing a, e mel e anggi bakir sak e puek ma tikii galu lo tikii sangful lo galu lo siti a, e kiisuf. Ma baba fis na mar na kaltu ri met lo anggi a. Ma seri gii ri ka melmel uwa, soke e afit ri ma ri ka akteni e asow e Deo tinglo balambat.

¹⁴ Mafet baba e u e sam la, ma mafet baba e tuul eu tibi baf ma ku puek.

Ampung baba e fis

¹⁵ Baba fis na anggelo e punga e ampung kia. Ma angkiimkiim bakir sak e puek tinglo balambat e war aregii,

“Kepmale tinglo nal

e sam ta kepmale ke Deo Taufi kemem

ma ke Mesaiya* kia.

Ma i eu efe bingne, bingne.”

¹⁶ Ma e u e sangful ma e fet na kaltu bakir, seri kiiskiis ulo fan sia keru famu ini e Deo, ri luut ini e matmatri ulo nal ma ri ka nining lo Deo.

¹⁷ Ma ri ka war,

* **11:15 11:15** Mesaiya: pimpiku gii: “kaltu ri tipeni e wel talo paklu.” Mesaiya e ta kinen Ibru, Kristus e ta kinen Grik, un sunwar gii e ta tikii pimpik lo ru.

“Taufi Deo o tura rawas, o sam ta ting geinggii ma o sam ta tingwa.

Kemem tow e katfariis tifo anwarow o sam kepe rawas bakir kiam ma o ka tofnge efe.

¹⁸ Tongge nano tinglo mara male ilo nal ri balasak ma balasak kiam e sam sala.

Biing e sau puek una anganggon singre tongge ri sau met

ma una tow e fimfiil tife tongge na mus kiam, fam profet

ma fan tongge kiam seri ming a, ri ka natkeni e asam, ri bakir tam ri balik.

Ma gii, e sam ta biing una tii ire tongge ri bero ine nal.”

¹⁹ Wimi Felun Nining Fofot ke Deo ilo balambat e ipiik, ma ulo bala fel kia, ri pari e bokiis war a-uu kia. Ma anten lo ampil e puek, e parpararak, e gigi, ma bat e luut tura ais.

12

Fefin ma Sii

¹ Tintof bakir e puek ulo balambat: Nenge fefin e afaf ine pisii, ma funiil ulo pikliu e kekow ma tikii sangful ma e u na angkeltot e ta ulo paklu are at kwin.

² I e tian ma e tau bakir sak anwarow, i e ongker, fatfatat lo ma ku fasus.

³ Ming, neng e tintof e puek ulo balambat: Sii bakir e buuluu e fow, e mel e baba fis na paklu, ma tikii sangful na kom ulo, tura baba fis na at king ulo paklu. ⁴ Angku e saifufu e tikii galu lo tuul galung keltot tinglo batsok ka baspu iri ulo

nal. Sii gii, e titi u famu ini e fefin a, se e fatfatat una fasus, usi ini eu eni e sikow biing eu fuut.

⁵ Fefin a e fasus ini e boron tamat, i “eu efe lo tongge nano ilo nal tura tungkan ri gow lo aen.” Ma boroner kia, Deo ka kep kanek ini wiyat usi ma sia king kia.

⁶ Fefin a, e fin ka la ulo male biil, male Deo e sau fagatiufu tifi. Wa, riu efe lo ine tuan, lo tikii mar ma e u e atis ma e on e sangful na biing.

⁷ Wimi, ka mel e fapaket bakir ulo balambat. Maikel ma fan angelo kia, ri fapaket tura sii bakir a. Ma sii bakir tura fan angelo kia, ri fapaket tura ri.

⁸ Safle ri tibi fasi una kulef ri, iya, ka tek ti salu ri ulo balambat.

⁹ Sii bakir a, ri baspu ini — i e ta sii ting nangen, ri fotngi ini Satan, kaltu na berbero, se e tatatfe re tongge nano gii lo nal, ulo fan galgalun sal e sak — ri baspu ini ulo nal tiim tura fan angelo kia.

¹⁰ Ma ming ya ongni e angkiimkiim e tau bakir tikin ulo balambat aregii,

“Gii, e sau puek e amfaliunge kiar tura rawas ma kepmale ke Deo kiar,

ma rawas ma mia e Mesaiya kia.

Anwarow kaltu na berbero ire fan tualikrer, ri sau baspu ini gii lo nal.

I e ta kaltu gii ka tataufre fan tualikrer ilo anganggon famu ini e Deo kiar lo fan siat ma lo fam panambiing.

¹¹ Tanga tualikrer, ri kulfi e kaltu gii Satan, tikin lo andadak lo Sikuan Sipsip

ma lo sunwar ri sesuupuek ini lo Yesus;
ri tibi sangfi e ninliu keri, biing ri ta ulo fan
mafet, iya ri ka tibi sokeni e minet.

¹² Iya balambat, fefeal,

ma gau ming a ka melmel ilo, gau fefeal!

Safle kiskam singe nal ma balang kasap,

anwarow kaltu na berbero e sau pu usi o!

I e balasak tikin anwarow e parfat tikin ini biing
kia, e pospos.”

¹³ Biing sii bakir a, e pari ini iri sau baspu ini, i
e fesi e fefin a, se e fasus ini e boron tamat.

¹⁴ Ri tau tife fefin a, um papa-u e ngo are
manlam, usi ini eu of ku la ulo male ri sau
fagatiufu tifi, ulo male e tek ti kaltu ilo. Wa, riu
efe lo, lo biing, fam biing ma pansumbiing.

¹⁵ Ulo ngusu e sii bakir a, e kuekuf ine dan. Dan
gii, e puek ka la ta dan bakir sak, ka usi e fefin a,
usi ini dan e fasi una kepe ku la.

¹⁶ Safle nal e ulsi e fefin a, e ipki e ngusu ma
ka kemi e dan gii, sii bakir a e kuekuf ini tinglo
ngusu.

¹⁷ Iya, sii bakir a e balasak ini ma kala una la
fapaket tura fanenger fan siksikow, seri a, ri ka
ususi e fam fafanau ke Deo ma ri puse patpat lo
fan warwar ke Yesus.

¹⁸ Sii bakir a, e ti ulo balang kiin lo kasap.

13

Man rokai tinglo balang kasap

¹ Ming ya pari e neng e man rokai e suupuek
tinglo balang kasap. I e mel e tikii sangful na kom
lo ma baba fis na paklu, tura tikii sangful na at

king ulo fang kom lo. Ma ulo tikii neng tikii neng e paklu, ri seti e fan as una fotpursi e Deo ulo.

² Man rokai ya pari e ngo are ton pusi rokai bakir ri fotngi ini leped. Ma kekow e ngo are be. Ma ngusu e ngo are laiyan. Sii bakir a, e tow e rawas ma mia ma sia king kia tife man rokai a.

³ Nenge e paklu e man rokai a, e ngo are e mel e pii ulo, ini eu met ini. Safle pii a, e su la kausi mil. Tongge nano gii lo nal, ri kuufsak ma ri usi e man rokai gii.

⁴ Tongge ri nining lo sii bakir a anwarow, e tow e rawas tifi e man rokai. Ma ri nining lo man rokai a ma ri ka gatom, “Se ngo are man rokai? Se e fasi una fapaket tura?”

⁵ Man rokai a, ri tow e neng e ngusu una ketketngeni, ma una warwar una bero ine Deo. Ma ri tow ming e rawas tifi una gow e sa i e fasi una gow lo e fet e sangful ma e u na am funiil.

⁶ I e ipki e ngusu ma ka war ini e fan warwar una bero sekit ine Deo. E fotpursi e asow ma male e melmel ilo, tura seri gii, ri ka melmel ilo balambat.

⁷ Ri tow e rawas tifi una gow e fapaket tura tongge tarawen ke Deo ma una kulef ri. Ma ri tow ming e rawas tifi una efe lo mara funmat, mara matmatang ge, mara kinen, ma mara kaontri gii lo nal.

⁸ Tongge nano gii lo nal riu nining lo man rokai gii — seri a, asri, ri ka tibi seti ilo bala buk na ninliu ke Sikuan Sipsip famu ine Deo e lamlames makrau ine nal. Sikuan Sipsip gii iri ka paketmet ini.

⁹ Se a ka mel e ambalbalu, towfu ku ong.

¹⁰ Se ri maku una la ilo rerek,
i eu la ilo rerek.

Le seri maku, ini riu paketmet ini ine ringgot,
ringgot ku eni.

Le o ku pari e fan mok gii eu puek, tongge ke Deo
riu tibi fomain ilo bala fan mafet ma ri ku puse
patpat lo titinge keru.

Man rokai tinglo bala nal

¹¹ Wimi, ya pari e neng e man rokai e suu puek
tinglo bala nal. I e mel e ung kom lo are ton boron
sikuan sipsip, safle i e warwar rawas are ton sii
bakir.

¹² I e musngeni e mara rawas ke man rokai
baba tikii ulo galu kia ma ka gow e nal ma tongge
ri melmel ilo, una nining lo man rokai baba tikii,
se pii ulo paklu e la kausi mil.

¹³ Ma i e gow e fan tintof bakir sak ka puek, are
eu gow e iif ku pu tinglo balambat ulo nal, nan
matre tongge fuunfuun.

¹⁴ Deo tow e rawas tifi una gow e fan tintof gii,
lo asow e man rokai baba tikii, ma i e gurgurum
ire tongge ri melmel gii lo nal, ine fan tintof gii.
Ma i e tungen ri una gow e poksenge una nining
lo man rokai, se pii ulo tinglo ringgot a e eni safle
e tibi met.

¹⁵ Ri tow e rawas tife man rokai baba e u una
tow e angkif tife poksenge lo man rokai baba tikii,
usi ini poksenge gii eu war, ma eu gow e seri a,
ri ka guuluung una nining lo poksenge lo, ri ku
paketmet iri.

¹⁶ I eu tungen re tongge, lamlam ma balik,
tongge e mel e tuba ri ma tongge e tek ti tuba ri,
ri ta tongge na faim fofoes ma ri tibi ta tongge

na faim fofoes, una kepe e tintof lo galu miil lo limlim ri, tam, ulo matmat ri,

¹⁷ usi ini eu tek tikas eu fifil ma kepe sa e bura, le i ku tibi mel e tintof lo asow e man rokai, tam, namba lo asow.

¹⁸ Igii e konona sinangumel. Le se ka mel e parfat kia, i eu pikii e namba ke man rokai gii, le e ta namba ke kaltu, namba kia gii, 666.

14

Sikuan Sipsip ma 144,000

¹ Ma ming ya par ma wa, famu i yau, Sikuan Sipsip e titi ulo paklunmale ri fotngi ini paklunmale Saiyon. Ma tura tikii atis ma e fet e sangful ma e fet na mar na kaltu seri mel e asow ma asow e Tamow ri seti ulo matmatri.

² Ma ya ongni ming e tengteng tinglo balambat, e ngo are dungow e dan e suu ma ming e ngo are dungow e ampararak, e pararak bakir tikin. Dungow e sa, ya ongni e ngo are dungow e gita gii, kaltu e gargarsi.

³ Ma ri seke seksek fuu famu ini e sia king ke Deo ma famu ini e fet e man e liuliu ma fang kaltu bakir. E tek tikas ek fasi una parfat lo seksek a, sakle tikii atis ma e fet e sangful ma e fet na mar na kaltu, se Deo e sam kep familri tinglo nal.

⁴ I gii, e fa seri, ri tifik ngo tura gelefin, iya ri tibom ri sau bom su kalkaliis. Ri usi e Sikuan Sipsip, e fes ulo sese sal, ri ming ri usi. Deo e sau fiil ri tinglo falifu lo re tongge ma fafen iri are fingfingwan au baba tikii tife Deo ma Sikuan Sipsip.

⁵ E tek ti ansorom ek suu tinglo ngusngusri, ma tongge ri tibi fasi una pari e ti tubiil ilo ri.

E tuul e anggelo

⁶ Ma ming ya pari e neng e anggelo e ofof ulo batsok tura konona sunwar eu melmel bingne bingne, una sesngeni tife tongge gii ri ka melmel gii lo nal: tife mara kaontri, mara funmat, mara kinen, ma mara matmatang ge.

⁷ I e war bakir sak aregii, "Sokeni e Deo ma tow e finaswen tifi, anwarow biing na anganggon kia, e sau puek. Nawen singi se e gow e balambat ma nal ma semek ma matmatan dan."

⁸ Ma anggelo baba e u e usi ma ka war, "E sam luut! E sam luut, Babilon Bakir, le e tatfe re mara tongge ri ku gow e sinang na fabur bakir kia una faet falek."

⁹ Ming anggelo baba e tuul e usi ru ma ka war, lo angkiimkiim bakir sak, aregii, "Le tikas ku nining singe man rokai ma ke poksenge ma ku kepe tintof ke man rokai a ilo mata, tam ilo limow,

¹⁰ i mung eu in lo waen gii balasak ke Deo ka ta ilo, le e sam toto tura mara rawas ma balasak kala ilo bala kap na songe kia. I eu kepe singmat na ongker lo iif ma fam fulful tuntun, namatre fan anggelo tarawen ma Sikuan Sipsip.

¹¹ Ma ampuat lo ongker keru eu kanek wiyat bingne bingne. E tek ti manau lo ansiat ma lo panambiing singe seri a, ri ka nining lo man rokai ma ke poksenge, ma tife seri a, ri ka kepe tintof lo asow."

¹² Ilea, tongge ke Deo, seri usi e fafanau ke Deo ma puse famti e titinge lo Yesus, ri samusu balamas una kepe fan mafet.

¹³ Ming ya ongni e angkiimkiim tinglo balambat e war, “Siit famti: Warfakausi tife fan minet, seri met ilo bala e Taufi, geinggii ma ku la.” Tangwa Riis e war, “Yow! Usi riu manau tinglo fan mus ker, anwarow fan mok ri gow eu usi ri.”

Fitiil ulo nal

¹⁴ Ya au par, ya ka pari e pambalbal murmur neng e kiiskiis ulo, i e ngo are sikow e kaltu, tura at king ri bilseni lo gol e ta ulo paklu ma ringgot faen ulo limow.

¹⁵ Ming neng e anggelo e suu tinglo bala Felun Nining Bakir, ma ka tau bakir singi e kaltu e kiiskiis ulo pambalbal aregii, “Kepe ringgot faen kiau ma fitiil, anwarow pansumbiing una fitiil e sau puek, le fan ume ilo nal e sau matuk.”

¹⁶ Ma kaltu e kiiskiis ulo pambalbal e sap ine ke ringgot ulo nal, ma kamu fitlii e fan tuan e sau matuk ilo nal.

¹⁷ Nenge anggelo e suu tinglo bala Felun Nining Bakir ilo balambat, i ming e mel e ringgot faen.

¹⁸ Ma uwa, neng e anggelo se e efe lo iif, e puek tinglo altar ma ka tau bakir tife anggelo a ka mel e ringgot faen, aregii, “Kepe kem ringgot faen, o ku poko e fan firfiran waen gii lo nal ma o ku sele tiim iri, anwarow, fan firfiran waen gii lo nal e sau pim.”

¹⁹ Anggelo a, e popok re fan firfiran waen ulo nal ine ke ringgot faen ma ka sele tiim iri ma ka bas iri talo bala tang na balasak ke Deo, una pii mongmong iri.

²⁰ Ma ri ka pii mongmong ine firfiran waen ulo bala tang, una male ine siti, ma dadak ka suu tinglo tang a, e fuun kanek kala muut fasi lo ngusu e fan os, tapak lo e ngo are, e tuul e atis na kilomita.

15

Baba fis na anggelo tura baba fis na mafet

¹ Ming ya ka pari e neng e tintof bakir e puek ulo balambat ma ya ka kuufsak tikin: Ya pari e baba fis na anggelo ri puse lo baba fis na mafet una bero ire tongge. Ma biing fan mafet a ku rop e mu tek ti mafet ming aiya eu puek, anwarow ilo bala baba fis na mafet a, balasak ke Deo eu rop sekit.

² Ma ya ka pari e mok e ngo are balang kasap ri gow lo galas, e furat are iif. Fan tongge gii ri ka kulfi e man rokai ma poksenge kia ma namba lo asow, ri titi ulo fow e balang kasap. Ri puspuse lo fang gita Deo e tow tifri.

³ Ma ri ka seke seksek ke Moses kaltu na mus ke Deo ma seksek lo Sikuan Sipsip: seksek e sek aregi,

“Taufi Deo o rawas sak,
mara mok o gow e bakir ma e pete kuufsak
ire tongge!

King kere an mara male,
o riis ma fan sinang kiam e tikin.

⁴ Taufi, o tibom o riis tikin.

Iya, tongge nano ri samusu soke o
ma natkeni e asam.

An mara kaontri riu puek ma nining i famu i o,

anwarow, fan mok o bilseni e riis ma e sau puek malal.”

⁵ Wimi ini e mok gii, ya pari e Felun Nining Bakir ulo balambat — e ta felun sel ke Deo a, ka fanangsi ini Deo e ta iya — e ipiik.

⁶ Ma tinglo bala Felun Nining Bakir, baba fis na anggelo ri suu tura baba fis na mafet. Ri los lo fang kolos e kalkaliis tikin ma fan sisin laplap ri gow lo gol e ta ulo.

⁷ Ma tikii neng lo e fet e mok a ri ka liuliu a, ka tow e baba fis na dis tife baba fis na anggelo. Fan dis a ri gow lo gol ma e fuunuf ine balasak ke Deo se i e melmel bingne bingne.

⁸ Ma Felun Nining Bakir a, e fuunuf ine ampuat tinglo finaswen ma rawas ke Deo; ma e tek tikas e fasi una kau ilo bala Felun Nining Bakir ku muut baba fis na mafet singe baba fis na anggelo eu la fasef sekit.

16

¹ Wimi ya ka ongni e angkiimkiim e tau bakir tinglo Felun Nining Bakir ka war singre baba fis na anggelo a, aregii, “Gam la, gam ku la tipeufu e baba fis na dis a, ka fuunuf ine balasak ke Deo talo nal.”

² Anggelo baba tikii e la ka la tipeufu e dis kia talo nal ma fam piii ri par saksak sekit ma ri kerker sak ka fuut lo re tongge e mel e tintof a man rokai ma ri ka nining lo poksenge kia.

³ Anggelo baba e u e tipeufu e dis kia talo balang kasap, ma balang kasap ka la ikis ka puek are andaku e kaltu e sau met. Ma fan mara mok nano ri mel e ninliu una kasap ri ka famete.

⁴ Anggelo baba e tuul ka tipeufu e dis kia talo fan dan ma fan matmatan dan ma ri ka ikis ri ka ta dadak.

⁵ Wimi, ya ongni e anggelo a ka efe lo fan dan e war, aregii, “Deo, Tikiin o riis, o ta ting geinggii ma ting lewa. O riis sekit, anwarow o ikseni e fan mok gii ma o ka tow e mafet gii;

⁶ anwarow, ri sau paketmet ire tongge riis ma fam profet kiam, ma o sau fainim ri ine andadak gii, e ta fimfiil e riis lo fan mok ri gow.”

⁷ Ya ongni e angkiimkiim tinglo altar e war, “Yow, Taufi Deo muim e mel, faikse kiam e tikin ma e riis sekit.”

⁸ Anggelo baba e fet ka tipeufu e dis kia talo pisii, ma pisii ka kepe rawas una tun re tongge ine iif.

⁹ Antuntunow e iif gii, e tuntun tikin, iya, ka tun saksak ire tongge ma ri ka porau saksak ine asow e Deo, se a ka efe lo mara mafet gii, sakle ri tibi iksi e balbalri ma ri ku akteni e asow e Deo.

¹⁰ Ma anggelo baba e lim ka tipeufu e dis kia talo sia king ke man rokai, ma kepmale kia anor kut ka afti kiruur. Tongge ri ngiit kerkermeri ilo bala singmat na ongker,

¹¹ ma ri ka porau saksak ine Deo tinglo balambat, anwarow lo fan ongker ma fam piiu ker, safle ri tibi iksi e balbalri tinglo fan mok saksak ri gowgow.

¹² Ma anggelo baba e on ka tipeufu e dis kia talo dan bakir sak Yufreitis, ma dan a ka mas una terngeni e sal ke fang king ting u weng.

¹³ Wimi ya ka pari e tuul e tangwaner saksak ri ngo are fan rokrok; ri suu tinglo ngusu e sii

bakir, tinglo ngusu e man rokai, ma tinglo ngusu e profet gurgurum.

¹⁴ Ri ta fan tangwaner saksak sekit, ri gow e fan tintof na tibou fuut, ma ri ka la usi e fan mara king tinglo nal kiruur una keptiim iri usi e fapaket lo biing bakir ke Deo, se mui e mel sekit.

¹⁵ “Ong! Ya puek are kaltu na kinkinau! Fefeal tife se a ka parpar ma fang kolos keru ka ta iwa ilo ri, usi ini riu tibi biilbiil ma ku tibi maiyai na matre tongge.”

¹⁶ Wimi, ri ka keptiim ire fang king ulo neng e male, ri fotngi lo kinen Ibru ini Armagedon.

¹⁷ Anggelo baba e fis ka tipeufu e dis kia talo bala anmangmangel, ma tinglo Felun Nining Bakir, angkiimkiim bakir ka la tinglo sia king ka war, aregii, “E sau fawet!”

¹⁸ Wimi ka pilpil, ma ka ngurngur e male e parpararak, ma ka gigi bakbakir tikin. E tifik tek ti anggi ting famu tinglo biing kaltu e tofngi puek wagii lo nal ek ngo are anggi gii, e doinge saksak sekit ine male.

¹⁹ Siti bakbakir e tapot ka tuul lo, ma fan siti kere tongge ilo nal nano ka luut. Deo e sangfi e siti bakir Babilon ka tow e kap e fuunuf ine waen, waen gii e ta tintof lo balasak bakir kia.

²⁰ Fan mara bit e tam iri ma fam pakpaklun-male ri am tibi fasi una par ri.

²¹ Tinglo batsok fan susun ais lamlam — mafet lo tikii fu, tikii fu, e ngo are e lim e sangful na kilogrem, — ri luut talo re tongge. Ma ri ka porau saksak ine Deo nafow e mafet, anwarow mafet a e sak sekit.

17

Fapaket tura Babilon

¹ Neng lo baba fis na angelo, seri a ri ka mel e baba fis na dis, e puek ka peteng tif yau, “Kasa, ya ku fanangsi o ine fefin na biit faet e kiis lo poktow e fan dan bakir, eu kepe e fimfiil saksak kia, ya bala fanangsi o ine sese fimfiil eu kepe.

² Fang king tinglo nal ri sam gow fuunfuun e sinang na faet tura. Ma tongge nano tinglo nal ming ri sam gow e sinang na faet tura ma ri ka puek ri ka lomba, are kalu e bengbeng.”

³ Ma angelo ka uun yau ka la ulo male biil, ma uwa, Tangwa Riis ka fafonsi yau. Ma ya ka pari e neng e fefin e kiiskiis ulo poktow e man rokai buulum. Man rokai gii, e fuun e fan as ulo, ma fan as nano gii e ngo are fan sunwar na fotpursi e Deo. Man rokai gii e ta baba fis na paklu, ma sangful na kom.

⁴ Fefin gii e los lo kolos e par kausi tikin ma mata e kanek sak, e kaukaor ma e buulum. Ma i e mel e matam finapete aiya ri gow lo gol ma fang konona fatfat tura fan pel, ma e par kausi tikin. Fefin a e puse lo kap gol ine limow. Kap a e fuunuf ine matmatan sinang e mapu tikin na mata e Deo ma fan mara sinang e du tinglo sinang na faet falek kia.

⁵ Ma ilo mata e fefin gii, ri sam seti e asow. As gii e ta sunwar borong, as a e ngo aregii,
“Siti Bakir Babilon, i e ta tinow tikin e fan mara
 fefin biit faet,
 ma fan mara sinang e mapu tikin gii lo nal.”

⁶ Fefin gii e sau paketmet ire tongge riis ke Deo, iya, ri ka sesuupuek ine asow e Yesus. Ma ya ka pari e inmi e daku ri, ma ka puek ka lomba, are kalu e bengbeng. Ya pari ya kuufsak ma ya ka sangfuunfuun.

⁷ Wimi anggelo ka peteng tif yau aregii, “Areini o ka kuufsak? Yau peteng ten ini tifo, le e ta sunwar borong ke fefin gii e kiis ulo poktow e man rokai ru ka la, e ta man rokai gii ka mel e baba fis e paklu ma tikii sangful na kom.

⁸ Man rokai gii, o kabuk pari, nangen e melmel, safle gii, e am tibi melmel, wimi, eu la kosnge ampolo gii ka tek ti muut lo, ma ku kanek ku bero ini sekit. Tongge tinglo nal, fa a, ka tek ti asasri ilo buk na ninliu lo biing Deo e tifik gow e nal, riu pari e man rokai ma ri ku kuufsak, anwarow, nangen e melmel, ma gii e tibi melmel, ma wimi e mu puek.

⁹ “Igii konona sinangumel, gam samusu ten lo. Baba fis na paklu, e ta warwar toftof lo baba fis na paklunmale a fefin gii ka kiis ilo.

¹⁰ Ma ming e ta baba fis na king. Baba e lim e sam luut, ma neng e tifik puek, ma lo biing i ku puek, eu su melmel balik sak.

¹¹ Man rokai lewa ka melmel ting nangen, gii e am tibi melmel, i e ta king baba e wal. Safle e ta neng lo re baba fis na king ma eu tam sekit ini.

¹² Sangful na kom gii o kabuk pari, ri ta sangful na king, safle ri tifik kepe e kepmale are fang king. Safle, riu kepe rawas are king, tura man rokai, lo borom pansumbiing e ngo are tikii anmatan pisii.

¹³ Fang king gii, ri mel e tikii fagati, ma ri ku

tow e mara rawas ma mia ri are fang king, tife man rokai.

¹⁴ Riu fapaket tura Sikuan Sipsip, safle Sikuan Sipsip eu kulef ri, anwarow, i e ta Taufi kere fan taufi ma King kere fang king. Ma seri a, i kabuk tau iri ma ka wel ri kia, ma iri ka usi fakausi tura titinge, riu ta ina isa.”

¹⁵ Ma anggelo ka peteng tif yau aregii, “Fan dan bakir gii o ka pari e fefin biit faet gii, ka kiis ulo poktow, ri keptafu re mara matmatang ge, fang galgalu lo re tongge, fan kaontri, ma fang kinen.

¹⁶ Man rokai ma sangful na kom gii o ka pari, riu isa e fefin biit faet gii, ma riu bero ini sekit, riu kepu fu e mara kolos ma fan mara mok kia ku la titi biilbiil, ma ri ku eni e pinpinsamfow ma ri ku taiif lo.

¹⁷ Fan mok gii e fuut, anwarow, Deo tibom eu tow e sangsang tifre sangful na kom ma man rokai, una gow e fan mok gii ku fespuek, e ta fan mok nangen Deo e sau fagatiufu ini eu fespuek. Ri ka tiim lo tikii sangsang una tow e rawas keri are king tife man rokai. Riu gow aregii ku muut lo biing sunwar ke Deo eu fasef.

¹⁸ Ma fefin gii o ka pari, i e ta siti bakbakir e efefe lo mara king tinglo nal.”

18

Luut ke Babilon

¹ Wimi ini, ya ka pari e anggelo e ding tinglo balambat e puek tura mara rawas ma mia, ma finaswen kia e furat ilo nal kiruur.

² I e tau rawas tikin aregii,
“Siti bakir Babilon e sam luut! E sam luut!

I e sam ta male kere fan tangwaner saksak,
male kere fan tangwa ri tibi kalkaliis,
male kere fan man ri tibi kalkaliis,
male kere fan mara man ri tibi kalkaliis ma
ri mapu tikin na mata e Deo.

³ Nafow e mara ge, ri musngeni e fan sinang na
faet falek tura, e ngo are ri sam in lo waen
tura.

Ma fang king tinglo nal ming ri gow e fan sinang
na faet falek tura,
ma fan tongge tinglo nal gii, ri ka umumat ine fan
mok, ri ka fespuek ri ka ta tongge tuba ri e
mel, anwarow, lo sinang na fiifiil fan mok
fuunfuun una fasefu sekit e fabur bakir
keri tibom.”

⁴ Ma ya ka ongni e neng e angkiimkiim e puek
tinglo balambat e war aregii,

“Gam na tongge kiang, gam samusu la kosngi e
male a,
are gam ka tiim tura lo fan tubiil i e gowgow,
ma are gam ka tiim tura ming lo biing eu
kepe mafet;

⁵ anwarow, i e kep tiim ine fan tubiil kia ka kanek
uiyat ulo balambat,
ma Deo eu sagif famti e mara sinang saksak
kia.

⁶ Gam samusu tow mil tifi e sa e tow.
Ma gam samusu fa-u koso mil singi sa i e sam
gow.

Fa-u tipeni e fan tubiil ma fan mafet talo
tibom tinglo kap aiya tibom.

⁷ Tow e singmat na ongker ma sangkuuluung tifi,
ku fasi use singmat na finaswen ma tuba i e
sau bom mel lo.

- Ulo bala, i e sang aregii,
‘Ya kiiskii are kwin ilo sia kwin.
Ya am tibi ngo are makos.
Ya mu tibi tupngeni e mafet ma ya ku teng.’
- ⁸ Aregii, fan mara mok saksak gii, e mu afti lo ti
biing:
e mel e minet, sangkuuluung, ma biis faen.
Ma iif eu en kiruurngeni e Babilon,
anwarow, Deo Taufi e mel e mara rawas, eu
kos famila mil tifi.
- ⁹ “Fang king tinglo nal ri bilbilseni e fan sinang
na faet falek, ma ri ka melmel tura, are tongge
tuba mel ri ka kepe fan mok una fawetu e fam
fabur kerii tibom. Ma lo biing ri pari e ampuat
tinglo iif e sok lo Babilon, riu teng ma ri ku
sangkuuluung.
- ¹⁰ Riu pari e fan ongker saksak, i e kepe ma riu
soke sak, riu su ti tapak ini ma ri ku war,
‘Kiskam, kiskam sing o Babilon,
o bakir ma o ta siti rawas!
Lo su tikii anmatan pisii mung, fimfiil saksak
tinglo fan sinang saksak kiam e sau puek
talo o!’
- ¹¹ “Ma fan tongge tinglo nal gii, ri ka umumat
ine fan mok, iri sangsang usi e Babilon ma ri ku
teng tura sangkuuluung anwarow, e mu tek tikas
eu la usi ri una umat.
- ¹² Fan inwit kerii: gol ma silwa ma konona
fam fatfat ma fan eu mata e bakir sak; ma fan
konona matmatan laplap, laplap kaukaor, ma
laplap buuluung; ma fan mara matmatang kalut
mata e kanek sak; ma fanenger fan mok ri gow lo
ngisngisan elefan, ma fanenger fan mok ri gow lo

matang kalut mata e kanek sak, ma lo bras ma lo aen ma lo konona fat e mel e panta ilo;

¹³ Ma e mel e fan inwit keru ming iwa, are sinamon ma fanenger fan mok ming una fafuutngeni e tiif lo tuan; insens ma fanenger fan mok ming e mel e konona sanow; waen ma konona wel ma konona falawa ma wit; buuluumakau, sipsip; fan os tura fang karis keru; ma ri umat ming ire tongge na faim fofoes.

¹⁴ “Fan mara mok balam e burbura sak, iri nano ri sam la kosing o, mara tubam tiim tura mara finaswen kiam, e sam tam iri nano, ma o amu tibi fasi seki una kep fami ri.

¹⁵ Ma tongge ri sam umumat ine mara mok gi, ma ri ka kepe tuba ri singe Babilon, riu ti tapak, anwarow riu soke, biing riu pari e Babilon eu kepe ongker, tineng, ma sangkuuluung kia.

¹⁶ Riu war aregi,

‘Kiskam! Kiskam singe taon bakir gi!

Nangen e los lo konona fang kolos, kaukaor ma buulum,

ma e fafapete ine gol ma ine fang konona fam fatfat tura fan eu e kanek e mata.

¹⁷ Ilo bala tikii anmatam pisii, tuba ri e sam sak seki!’

“Ma fan mara keptin lo sip, ma fam pasindia nano, ma fam boskuru, ma seri nano gi ri ka sagisu kepep fiimfiil tinglo balang kasap, riu ti tapak ine Babilon.

¹⁸ Ma lo biing ri pari e ampuat tinglo iif e sok lo Babilon, riu tau aregi, ‘Sese siti gi, gi wa e ngo are siti gi?’

19 Ma riu kepe baukiif, ri ku wiilli e pakpakluri tibom ini, ma riu teng tura sangkuuluung ma ri ku tautau aregii,

'Kiskam, kiskam tikin singe siti bakir gii.

Fan mara tamtaman sip gii, ri sagisu filau ina kasap

ma ri ka fespuek ka ta tongge e mel e tuba ri tinglo faim kerii singe siti gii.

Ilo bala tikii anmatam pisii, Babilon e sam sak sekit!'

20 Balambat, o gasgas ma fefeal,

ma gau ming na tongge ke Deo,

ma gau ming na fan apostel ma fam profet,

lo fan mafet e sau puek ka bero ine Babilon.

Anwarow, Deo e sam tow e mafet tifi, nafow e fan sinang saksak i e sam gow lo gam."

21 Ma ming neng e anggelo rawas ka kepe fumfat e par are fumfat bakir na sese-i e wit, ka baspu ini una kasap ma ka war aregii,

"Lo tikii matang sinang gii, riu kepe siti bakir Babilon ri ku baspu ini wifaf, usi ini ri mu tibi par familia mil.

22 Babilon, fan seksek singre tongge na gargaris fang gita ma kifii e fan tulal ma punga e fam pung,

riu tibi ongen ri mil ilo bala male kiam.

Ma tongge ri mel e matmatan mus kerii,

ri mu tibi melmel ming ilo o.

Tengteng lo fumfat una sese-i e wit e mu tibi fespuek ailo o.

23 Angkarfiow e lam

e mu tibi furat ming ailo o.

Angkiimkiim a kaltu e bala tinaule ma fefin e bala
tinaule,
ri mu tibi ongni ming ailo o.
Nangen tongge kiam ri umumat, ri melmel are
tongge lamlam tinglo nal.
O gurgurum re tongge tinglo nal ine fan
bilbilse saksak kiam.
²⁴ Deo e pari e daku re fam profet ma tongge riis
kia, ma tongge nano tinglo nal gii Babilon
ka paketmet iri.”

19

Katfarsi e Deo anwarow Deo e bero ine Babilon

¹ Wimi ini ya ongni e mok e ngo are dungow
e singmat na galung kaltu ilo balambat, ri tautau
aregii, “Kiar u akteni e asow e Deo kiar. I tibom e
ta anwaramfaliunge kiar. Finaswen ma rawas e
ta ke Deo kiar,

² anwarow, anganggon ke Deo e tikin ma e riis
tikin. Deo e sam anganggon singe fefin na biit
faet bakir gii, ka bero ire tongge nano tinglo nal
ine sinang na faet falek kia. Ma Deo e sam tow e
fimfiil saksak tife fefin gii ka paketmet ire tongge
na mus kia.”

³ Ma ri ka tau ming aregii, “Kiar u akteni e asow
e Deo. Ampuatu e iif gii ka sok ilo siti bakir gii e
ngos na kanek bingne bingne.”

⁴ Ma e u e sangful ma e fet na kaltu bakir tiim
tura e fet e man ri liuliu uwa ri por na nawen ma
ri ka nining lo Deo, i e kiiskiis ulo sia king kia, ma
ri war aregii, “E tikin. Kiar u akteni e asow e Deo.”

⁵ Ma angkiimkiim falifu ina sia king ke Deo e
tau aregii, “Gam nano na tongge na mus kia, ma

gam seri sokeni e Deo, ma gam nano, seri gii ri ka bakir ma seri gii ri ka balik, Katfarsi e Deo kiar."

⁶ Wimi, ya ongni e angkiimkiim are dungow e singmat na galung kaltu e tiim lo ri ma e teng are dan bakir e suu ma are ampararak e parpararak bakir tikin, ri tau aregii, "Kiar u akteni e asow e Deo! Anwarow, Deo Taufi kiar, i e mel lo Mara Rawas, i e ta king tikin!

⁷ Gii kiar u gasgas ma fefeal, ma por nanawen singi, le gii, e sam ta biing una tinaule singe Sikuan Sipsip ma ke wok e sam fagatiufu una tinaule.

⁸ Deo e tow e konona kolos, e kausi tikin ma e murmur tikin tife fefin una los lo, kolos a e ten tikin ma e kalkaliis tikin." (Konona kolos a ka ten ma murmur tikin, e ta tintof lo fan sinang riis, tongge tarawen ke Deo ri bilseni.)

⁹ Ma anggelo ka peteng tif yau aregii, "Ou seti e sunwar aregii: Iri e tongge a Deo ka tau iri ka puek ulo en na tinaule ke Sikow e sip, Deo e sam warfakausi ri." Ma ka peteng ming aregii, "Sunwar gii e ta sunwar tikin ke Deo."

¹⁰ Ma ya ka luut ulo fow e ungkekow una nining lo, safle i e war sing yau, "Ou tibi gorot aiya! Ya na kaltu na mus ming are o, tiim tura tanga tuamlik, iya gam na galung kaltu a gam ka titinge lo sunwar ke Yesus. O samusu nining lo Deo tibom. Kiar parfat sunwar Yesus e sesngeni, i mung a ka famtet re tongge una sesngeni e warwar profet."

Fespuek ke Yesus

¹¹ Ya pari e balambat e ipiik ma u famu i yau e mel e os murmur. Asow e kaltu e kiis ulo os a, ri fotngi ini, "Kaltu e efe kausi lo faim kia, ma Kaltu

na petpeteng tikin.” Ilo bala sinang riis i e fasi una ikseni e sa e sak ma sa e kausi, ma ming e fasi una fapaket tura sa e sak.

¹² Anmata e ngo are iif e karef, ma ulo paklu e fuun ine fan at a king. E mel e as Deo e seti ulo ma e tek tikas ek parfat lo, safle i tibom.

¹³ I e los lo kolos dadak e afti, ma ri fotngi e asow ini, Sunwar ke Deo.

¹⁴ Tongge na fapaket tinglo balambat ri mimi lala nami, ri kiis lo fan os murmur, ma ri los lo konona fan kolos e kausi tikin, ma e kalkaliis, ma e murmur tikin.

¹⁵ Ringgot e faen tikin e suu tinglo ngusu e kaltu e famu iri, ma ringgot a mung gii, i ku popok ilo mara male nano gii lo nal. I eu efe rawas lo re tongge nano ine ke tungkan ri gow lo aen. I eu pii mongmong ini e firfiran waen ulo bala tang na balasak ke Deo, i e mel lo mara rawas.

¹⁶ Ulo ke kolos tapak ma ulo kekow e mel e as gii Deo e siisiit ulo aregii: KING KERE FANG KING MA TAUFU KERE FAN TAUFU.

¹⁷ Ma ya pari e angelo e titi ulo pisii, i e tau rawas tifre fan man ri ofof uiyat ulo batsok aregii, “Gam keptiim i gam una nene i en bakir ke Taufi,

¹⁸ ma gam ku eni e pinumfore fang king, fang kepten kere fan soldia, ma pinumfore tongge gii ka mel e rawas keru una fapaket, ma fan os tiim tura tongge a ri ka kiis lo, ma gam ku eni e pinumfore tongge nano, tongge gii ri ta tongge na faim fofoes ma tongge ri tibi ta tongge na faim fofoes, ma tongge e mel e asri ma tongge e tek ti asri.”

¹⁹ Ma ya ka pari e man rokai tura fang king

tinglo nal ma fang kaltu na fafapaket keri, ri sam kep tiim iri una fapaket singe kaltu a ka kiis lo os ma fan tongge na fapaket kia.

²⁰ Safle i e rek famti e man rokai ma profet gurgurum gii, ka gow e fan mok na tibou fuut na mata e man rokai. Tura sinang a, i e guruh ire tongge gii ri kabuk kepe tintof lo man rokai ma ri ka nining lo poksenge lo. Man rokai ma profet gurgurum iru liuliu uwa ma ri ku baspu iru ufaf ulo ampolo e lilit e fuunuf ine fulful ma iif ming.

²¹ Ma kaltu a ka kiis ulo os, e paketmet ire tongge na fafapaket keri ine ringgot e suu tinglo ngusu, ma fan man ri of puek ri ka sa en re tongge na fafapaket a, ri ka la sut tibom.

20

Anggelo e bingfamti e Sii bakir

¹ Wimi ya ka pari e anggelo e pu tinglo balambat, i e kepe ki wilo ampolo e tek ti muut lo. Ma ulo limow e mel e sen bakbakir.

² Anggelo a ka tebek famti e Sii bakir, lewa ka ta sii ting nangen, le ka ta kaltu na berbero gii, Satan, ma ka rek famti ka ngongo lo tikii mar na matamfaim.

³ Ma i ka baspu ini ulo ampolo e tek ti muut lo ma ka dukel patpat sak lo, usi ini i eu tibi gurgurum falek ming ine mara male gii lo nal ku muut lo tikii mar na matamfaim eu bi rop. Wimi ini, ri samusu ipiik fasapa ma i ku fes fawet lo male lo borom sumbiing pospos.

⁴ Wimi ini ya pari e fan sia king ma tongge ri kiis ulo, Deo e sam tow e rawas tifri una gow e

anganggon. Ming ya pari e tangtangwa re tongge gii, ri kabuk tese pakpakti e kongkongori, nafow ini ri sesngeni e asow e Yesus ma ri ka bingfamti e sunwar ke Deo. Ri tibi nining lo man rokai ma lo poksenge lo, e tek tikas lo ri ek mel e ti tintof lo man rokai ulo mata ma ulo limow. Tongge nano a ri matet mil ma ri ka fespuek ka ta fang king tura Kristus ka muut lo tikii mar na matamfaim.

⁵ (Galung kaltu nano a ri kabuk met riu tibi matet mil ku muut lo ini tikii mar na matamfaim eu bi rop.) Igii e ta matmatet mil baba tikii tinglo minet.

⁶ Se ri a ri kabuk ta ulo bala matmatet mil baba tikii, Deo e sam warfakausi ri ma ka fatarawen-nge ri. Ma minet baba e u e tek ti rawas kia una kulef ri, safle riu ta fam pris ke Deo ma ke Kristus ma ri ku efe are king tura lo tikii mar na matamfaim.

Satan e kepe ongker

⁷ Lo biing a, tikii mar na matamfaim eu rop, riu pikufu e Satan tinglo rerek kia,

⁸ ma i ku fespuek una gurun ire tongge nano ri melmel fawet lo nal kiruur — tongge tingna Gog ma Magog — I eu keptiim iri una famtete fapaket. Wewes lo re tongge na fapaket eu ngo are angkiin aina kiin.

⁹ Riu puek tinglo fang galgalu tingga lo nal ma ri ku liflifti e sun male kere tongge ke Deo ma siti Deo e bura sak, safle iif e pu tinglo balambat ka en kiruurngere tongge na fapaket ke Satan.

¹⁰ Satan, se kaltu ka gurun iri, Deo ka baspu ini ulo bala ampolo e lilit, e fuunuf ine fulful ma iif ming. Man rokai tura profet gurgurun iru sam

ta ulo bala. Ma ri tuul ku kepe ongker lo siat ma lo panambiing ku muut bingne bingne.

Anganggon famu ine sia king

¹¹ Ya ka pari e sia king bakir e murmur, kaltu e kiis ulo. Nal ma balambat ru fin namata, ma ka la tek ti male keru.

¹² Ma ya ka pari e fan minet, tongge e mel e asri ma tongge e tek ti asri, ri ti u famu ine sia king. Fam buk Deo e ipki. Nenge buk ming i ka ipki, i e ta buk na ninliu. Fan minet ri ta ulo anganggon ususi e fan mok ri sam gow, aregii siisiit ulo bala fam buk ka peteng.

¹³ Kala balang kasap ka tow e seri a ri met ulo, ma minet ma male kere fan minet, ru tow ming e fan minet keru, ma tikii neng tikii neng lo ri ka ti ulo anganggon ususi e fan sa i e sam gowgow.

¹⁴ Wimi i ka bas ine minet ma male kere fan minet wilo bala ampolo e mel e iif ilo. Ampolo gii ka mel e iif ilo e ta minet baba e u.

¹⁵ Ma tongge nano seri a asasri ka tam ini ilo buk na ninliu, Deo eu baspu ming iri wilo bala ampolo a ka mel e iif ilo.

21

Balambat fuu ma Nal fuu

¹ Wimi ya ka pari e balambat fuu ma nal fuu, le balambat ma nal ting famu e sam tam iru. Ma e sam tek ti balang kasap ming.

² Ma ya ka pari e siti tarawen, i e ta Jerusalem fuu, e lala kosnge balambat ka pu, Deo e sau fagatiufu, are fefin e bala tinaule fuu.

³ Ma ya ka ongni e angkiimkiim tinglo sia king, ka war bakir aregii, “Par! I gii e male una melmel singe Deo, e ta tura tongge, i eu melmel tura ri. Riu ta tongge kia, ma Deo tibom eu melmel falifu iri.

⁴ I eu siufu e mara dardarun matri tinglo matmatri. E mu tek ti minet, ma fatengse lo minet, tam teng, ma ti ongker; le fan mok ting famu ri sam rop.”

⁵ Ma se a ka kiis ulo sia king ka war, “Par! Ya gow e fan mara mok ka fuu.” Ma i ka peteng, “On siitufu, le fan warwar gii e tikin ma o fasi una titinge lo.”

⁶ Ma i ka war sing yau, “Fan mara fagati e sau fawet. Ya ta Alfa ma ya ta Omega*, Ya ta Tofnge ma ya ta Rorop. Se a ka metdan, yau tow e dan na ninliu e tek ti fimfiil lo tifi.

⁷ Se a ka kulfi e fapaket eu kepe e konona fan mok gii. Ma ya ku ta Deo kia ma i ku ta ina sikuang.

⁸ Safle tongge ri biliik, fa e tek ti titinge keru, tongge na gowgow e sinang saksak, tongge na pakpaketmet ire fa, tongge na gowgow e ansi-nang na faet falek, fa a ri ka makan, fa ri nining lo deo gurgurum, ma mara tongge na gurgurum, riu baspu iri talo bala ampolo e lilit ma e fuunuf ine fam fulful tuntun ma iif. Igii e ta minet baba e u.”

Wok ke Sikuan Sipsip

* **21:6 21:6** Alfa e ta tofnge lo matana buk kere fang Grik ma Omega e ta rorop lo.

⁹ Neng lo baba fis na angelo e mel e baba fis na dis e fuunuf ine baba fis na mafet uwa, eu faropo e balasak ke Deo, e sa la usi yau ma ka war aregii, “Kasa, ya ku fanangsi o ine fefin e bala tinaule fuu, e ta wok ke Sikuan Sipsip.”

¹⁰ Uwa, Tangwa Riis ka fafonsi yau. Ma angelo ka uun yau wilo paklunmale e bakir sak ma e kiis uyat sak, ka la fanangsi yau ine siti tarawen ina Jerusalem e pupu tinglo balambat singe Deo.

¹¹ I e fuf tura finaswen ke Deo. Anmaengow e finaswen kia e ten kuriik sekit, e ngo are fat fifil lo e kanek sak. E fuf are fat ri fotngi ini jasper ma e ten kausi sak are galas.

¹² E mel e singmat na balo lo e kiis iyat sak ma e mel e tikii sangful ma e u na matangkong lo, tura tikii sangful ma e u na angelo ilo fan matangkong a. Ulo fan matmatangkong a, ri seti e asasri e tikii sangful ma e u na funmat tingna Israel.

¹³ Fan matmatangkong a, e tuul e mata wi weng, e tuul e mata wi suu, e tuul e mata wi sif ma e tuul e mata wi se.

¹⁴ Balo lo siti a, e mel e tikii sangful ma e u na fat ri ta fam fatu e balo a, ma ulo ri, ri seti e asasri e tikii sangful ma e u na apostel ke Sikuan Sipsip.

¹⁵ Angelo a ka gongon tura yau, e mel e rula ri gow lo gol u singi una maku e siti, fan matangkong lo, ma fam balo lo. ¹⁶ Siti a ri gow ka muut fasi lo e fet e galu fapot lo, tapak lo e su fasi tura palpaluk lo. Angelo e maku e siti a ine rula, ma ka sik seni ini tapak, palpaluk ma kanek lo fam balo a ri tiin ngo, ri tiin muut ilo e tikii sangful ma e u na mar

na stedia[†].

¹⁷ Ma i e maku e balo ma ka puek ka tikii atis ma e fet e sangful ma e fet na kubit[‡], anggelo e maku e balo are tongge tinglo nal ri makmaku e fan mok.

¹⁸ Balo ri gow lo fat jasper, ma siti ri gow lo gol riis sekit, are galas e tibi fasole lo ti mok.

¹⁹ Fam fatu e fam balo lo siti ri faswen ri ine fan mara matmatan fatfat a ka kanek sak e matmat ri. Fat baba tikii lo balo e ta fat jasper, fat baba e u e ta fat sapaia, fat baba e tuul e ta fat aget, ma fat baba e fet e ta fat emerald,

²⁰ fat baba e lim e ta fat onikis, fat baba e on, fat rubi, fat baba e fis, fat krisolait. Fat baba e wal e ta fat beril, fat baba e siu neng e fat topas, fu ka ta tikii sangful iri e ta fat krisopres, fat baba e tikii sangful ma e tikii e ta fat aiasin, ma fat e tikii sangful ma e u e ta fat, ametis.

²¹ Sangful ma e u na matangkoni ri gow lo tikii sangful ma e u lo pel, i e ta matan eu, ma e murmur mata e kanek tiki. Tikii neng tikii neng e matangkoni ri gow lo tikii pel. Sal bakir ulo bala siti ri gow lo gol tiki, ma e ten sak are galas.

²² Ya tibi par ti Felun Nining Bakir ulo bala siti, anwarow, Deo e muimel sekit ma Sikuan Sipsip ru ta Felun Nining Bakir tinglo bala siti.

²³ Siti a e tibi fabur usi e pisii ma funiil una pal ilo, le finaswen ke Deo e tow e anten tifi. Ma Sikuan Sipsip e ta lam tinglo.

²⁴ Fan mara tongge tinglo fan mara male riu fes ilo anten tinglo siti gii, ma fang king tinglo nal, riu

[†] **21:16 21:16** 12,000 stedia e fasi use 2,200 kilomita. [‡] **21:17 21:17** 144 kubit e fasi use 65 mita.

sele puek ine fan finaswen keru wilo bala.

²⁵ E tek ti biing ini fan matangkon lo eu kut, anwarow eu tek ti panambiing ilo bala siti a.

²⁶ Ma fan mara finaswen ma nawen singre mara male, riu sele kau iri talo bala.

²⁷ E tek ti mok sekit e du eu kaulek ilo bala, ma eu tek tikas na gowgow e fan mok saksak na maiyai ma na gurgurum. Sakle fa a asasri ri ka seti ilo bala buk na ninliu ke Sikuan Sipsip, riu kaulek ilo bala.

22

Dan na ninliu ma kalut na ninliu

¹ Ma anggelo ka fanangsi yau ming ine dan na ninliu, e ten are galas, ma ka riring tinglo sia king ke Deo ma ke Sikuan Sipsip,

² ma ka riring pu ulo falifu lo sal tinglo siti. Ma kalut na ninliu e ta uwa, ulo galu ma galu, ma e firfira ine firfirow lo tikii tikii funiil lo bala tikii matamfaim. Ma auau-uu e ta una faliungere tongge nano tinglo mara male ilo nal.

³ Fan mafet Deo kabuk tow lewa tife nal, i eu tii iri sekit. Sia king ke Deo ma Sikuan Sipsip, i eu ta ilo bala siti, ma tongge na mus kia riu tow e kausi mil tifi.

⁴ Riu pari e mata, ma i eu seti e asow ilo matmatri.

⁵ E amu tek ti panambiing. Ri mu tibi bura e anten lo lam ma anten lo pisii, anwarow Taufi Deo eu tow e anten tifri. Ma ri ku efefe are king tura bingne bingne.

⁶ Anggelo a ka peteng tif yau aregii, "Sunwar gii e tikin, e fasi ini tongge nano riu titinge lo."

Taufi, Deo kere fan tangwa re fam profet, e tuleni e angelo kia una sa fanangsi re tongge kia ine fan sa e tibi baf ma ku puek.

⁷ Yesus e war aregii, “Par! Eu tibi bafu ma ya ku mil. Se ri a ri ka usi e warwar profet ilo buk gii, riu fefeal.”

⁸ Yau Jon, ya ta se gii ka ongni ma ka pari e fan mok. Ma biing ya sam ongni ma ya ka pari, ya por nanawen una nining ulo fow e ungkekow e angelo a, ka fanangsi yau ini e fan mok gii.

⁹ Safle i e peteng tif yau, “Ou tibi gorot aiya! Yau ming, ya su ta na kaltu na mus are o, tiim tura tanga tuamlik gii, fam profet, ma seri a ri ka ususi e sunwar tinglo bala buk gii!”

¹⁰ Ma i ka peteng tif yau ming aregii, “Warwar profet ka ngongo a ilo bala buk gii, ou tibi tofo una kaleni, e tam. Biing ke Deo e sau fespuek fatat sekit.

¹¹ Seri a ri ka gowgow e fan tubiil, taufri rik gowgow e fan tubiil. Ma seri a ri ka du, taufri rik dudu. Ma seri a, ri kabuk melmel ine sinang e riis, taufri ri ku melmel ine sinang e riis. Ma seri a ri kabuk tarawen, taufri ri ku melmel aiya.”

¹² Yesus e peteng aregii, “Par! E tibi bafu ma ya ku mil! Fimfiil kiang gii ya ku tow, e ta tura yau. Ma yau tow tife tikii neng tikii neng lo re tongge nano, ususi e sa i e sau bilseni.

¹³ Ya ta Alfa ma ya ta Omega, ya ta ting famu ma ya ta ting umi, Ya ta Tofnge ma ya ta Rorop.”

¹⁴ Se ri a ri ka gua e fang kolos tapak keru, ri mel e warfakausi. Warfakausi gii, eu war a-uu lo ri una kepe e tuan tinglo kalut na ninliu ma ri ku fasi una kaulek ilo fan matmatangkon lo siti.

¹⁵ Ina male ini e siti ke Deo e ta fam puul; fa a, ri ka bilbilseni e makan; tongge ri gowgow e sinang na faet falek; tongge ri gowgow e sinang una fismet ire tongge; tongge ri gowgow e sinang una nining lo fan deo gurgurum; ma tongge nano a, ri ka burbura ma ri ka gowgow e sinang na gurgurum, ma ri sagitsu gorgorot aiya.

¹⁶ “Yau Yesus, ya sam tuleni e anggelo kiang una la tow e peteng fate gii tifri fan sios. Ya ta awawiu ma an tuksi e Dewit ma ya ta anmatlien.”

¹⁷ Tangwa ma fefin e am su bala tinaule, ru war aregii, “Kasa!” Ma tafu e se a ka ong ku war ming aregii, “Kasa!” Se a ka met dan, tafu ku sa la; ma se a ka sangsang una in, tafu ku kepe e dan na ninliu e tibi mel e fimmfil lo.

¹⁸ Ya tow e sunwar rawas tikin tifre tongge nano a ri ka ongni e fan warwar profet tinglo bala buk gii: le tikas ku posem ri ine tikas ti sunwar, Deo eu tow tifi e fan mafet a ri ka sesngeni ilo bala buk gii.

¹⁹ Ma le tikas ku kepufu e ti su lo fan warwar profet tinglo bala buk gii, Deo eu tii ine sol kia tinglo kalut na ninliu ma tinglo bala siti tarawen iya ri ka seti ilo bala buk gii.

²⁰ Se a ka sesuupuek ini e fan mok gii e war, “Yow, e tibi baf ma ya ku mil.” E tikin. Kasa, Taufi Yesus.

²¹ Warfakausi ke Taufi Yesus eu mel ilo re tongge nano ke Deo. E tikin.

Konona Sunwar lo Yesus Kristus
The New Testament in the Feni language of Papua
New Guinea

Nupela Testamen long tokples Feni long Nuigini

copyright © 2024 Wycliffe Bible Translators, Inc.

Language: Feni (Warwar Feni)

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2025-08-11

PDF generated using Haiola and XeLaTeX on 11 Aug 2025 from source files dated 11 Aug 2025

ae8d0c87-7c81-533b-9a3a-4c01263a13a8